

इ/३३३

काशीची कत्तल.

३८  
इ १८०  
ऐतिहासिक पुस्तकमालेपैकी नं० १७

ऐतिहासिक प्रसंग

काशीची कत्तल!

लेखक

अनंत नारायण भागवत.

किंमत चार आणे.

एडि० १९०७



## प्रस्तावना.

आजपर्यंत जेवढे ह्मणून निरनिराळ्या इंग्लिश ग्रंथकारांनी हिंदुस्थानचे इतिहास आणि ऐतिहासिक विषयावर लिहिणाऱ्या लेखकांनी लेख लिहिले आहेत, त्यापैकी कोणत्याही इतिहासांत व लेखांत इ. स. १७९९ त काशी येथे जी काहीं युरोपियन लोकांची कत्तल झाली, तिच्यासंबंधाची साग्र हकीकत दिलेली आढळत नाही. 'अयोध्येचे नवाब' या पुस्तकांतही ती विस्तृतपणे दिलेली नाही. सुजाउद्दवल्याचा मृग असफउद्दवला मरण पावल्यावर अयोध्येच्या गादीला त्याचा मुलगा वजीरअल्ली व दुसरा त्याचा भाऊ सादतअल्ली हे नेत्रे वारसदार होते. त्यापैकी वजीरअल्लीला प्रथम अयोध्येच्या गादीवर इंग्लिश व्यापारी मंडळीने बसवून, नंतर दुसऱ्याच वर्षी त्याला पदच्युत करून सरजॉनशोर साहेबांनी सादतअल्लीला गादीवर बसविले. नंतर त्यांनी पदच्युत केलेल्या वजीरअल्ली नवाबाला दरसाल सव्वा लक्ष रुपयांची नेमणूक करून देऊन 'राजकैदी' ह्मणून काशीस नेऊन ठेविले. तो अपमान वजीरअल्लीला सहन न होऊन त्याने तेथील काहीं प्रमुख इंग्लिश व्यापारी मंडळीची कत्तल केली. असे या काशी येथील कत्तलीचे कारण आहे. या कत्तलीची साग्र हकीकत मि. डेव्हीस आणि त्याची दोन मुले जी त्या कत्तलीतून वाचली होती, त्यापैकी एक मुलगा सरजॉन फ्रान्सीस डेव्हीस जो हाँगकाँगचा गव्हर्नर होऊन सन १८९० साली शहाण्णव वर्षाचा होऊन वारला, त्याच्याकडून त्याचा भाचा मि. हेनरी वुईलकाक याला मिळाली. त्याच्याकडून मि. स्काईन यांना ती हकीकत इत्थंभूत कळली आणि त्यांनी ती ईस्ट आणि वेस्ट या मासिकपुस्तकाच्या स. १९०४ च्या जुलई महिन्याच्या अंकांत प्रसिद्ध केली. त्या स्काईन साहेबांच्या लेखावरूनच आम्ही ही काशीच्या कत्तलीची साग्र हकीकत कोणत्याही इतिहासांत आजपर्यंत दिली नसल्यामुळे आमच्या इतिहासप्रिय वाचकांस सादर केली आहे. हिच्यामुळे इतिहासांतील एका मोठ्या गोष्टीची साग्र हकीकत कळून त्यांत थोडीशी भरही पडेल. अशी निरनिराळ्या ठिकाणी व निरनिराळ्या वेळीं उपलब्ध होणारी थोडीफार माहिती गोळा करून इतिहास सामुग्रीच्या भांडांत भर टाकावी, याच मुख्य उद्देशाने हा लेख लिहिला आहे.



# काशीची कत्तल!

सन १७९९.

यूरोपांतील निरनिराळी वणिज मंडळी ज्या दिवशी आपल्या वाणिज्य वृत्तिच्या साधनांसहित नौकायनांतून हिंदुस्थानच्या किनाऱ्यावर प्रथम उतरली, तो दिवस हिंदुस्थानवासियांस सुदिन किंवा दुर्दिन होय, या वादग्रस्त प्रश्नाचा समाधानकारक उलगडा करणें हें रेशमाच्या रज्जूना दृढ बसलेल्या ग्रंथि उकलण्या इतकेंच कठिण आहे. रेशमांच्या धाग्यांची झालेली मुंताशुंत जशी उकलली तरच उकलते, तशीच या वादग्रस्त प्रश्नाची गोष्ट आहे. या साहसी लोकांनी येथें येऊन व कोठेंतरी जेथें जागा मिळेल तेथें जुनें घावे आणि नवे ध्यावे, याप्रमाणें देवघेवीचा व्यापार प्रथम सुरू केला. प्रथम खरी व्यापाराची मुख्य साधनें जीं तागडी तराजू यांचाच त्यांनी उपयोग केला. त्यांच्याच सहाय्यानें इकडचें तिकडे आणि तिकडचें इकडे अशी प्रथम फिर. कोळ जिनसांची, व मग मालाची अशी अदलाबदल होऊं लागली. मरुदेशांतून द्रव्यार्जनाच्या इच्छेनें नुसती लोटा आणि दोरी पाठीशीं बांधून आलेला मारवाडी एखाद्या खेड्यांत, किंवा गांवांत, किंवा शहरांत गेला ह्मणजे प्रथम एखाद्या पडक्यासडक्या घराच्या कोनाकोंपऱ्यांत किंवा जेथें कोठें जागा मिळेल तेथें जागा मागून घेऊन आपलीं दोन चार टोपली मांडून आपलें लहानसें दुकान थाटतो. मग हलके हलके त्याला जसजसें गिऱ्हाईक मिळूं लागून त्याचा व्यापार वाढत जातो, तसतसा त्याला गिऱ्हाईकांना लागणाऱ्या मालाचा जास्त जास्त पुरवठा करणें भाग पडून त्याला ती पाहिली कोंपऱ्यांतील जागा



मग पुरेनाशी होते. तो मग तीच जागा जर त्याच्या सोयीची असली आणि ती सोडू नये असें त्याच्या मनांत असलें तर मग ओसरी, मग अर्धे घर, मग सगळें घर असें आपल्या ताब्यांत घेतो, आणि नंतर कालांतरानें ज्या घरांत तो प्रथम भाडेकरी झणून येऊन राहिला असतो, त्याच जागेवर मग वहिवाटीचा हक्क सांगतो व शेवटीं त्या घराचा आपण मालक होऊन बसतो. आतां ज्या घराचा तो कालांतरानें मालक होऊन बसतो, त्या घराच्या मालकाला त्या घराबद्दल त्याच्याकडून कांहींच मोबदला मिळत नाही, असें झणणें हें न्याय्य होणार नाही इतकेंच नव्हे तर तसें झणणें झणजे एक प्रकारचें धार्ष्ट्यही होईल. त्याला त्याचा कांहीं तरी मोबदला हा मिळालेला असतोच. तो मोबदला 'आपल्याला किती मिळाला, आपण त्याला काय दिलें, मिळाला तो योग्य मिळाला किंवा नाही,' हें पाहणें गिऱ्हाइकाचें काम आहे. दुकानदाराचें नाही. कारण जो दुकान मांडून आणि हातांत कांटा धरून बसलेला असतो, तो कांहीं गिऱ्हाइकाला बरोबर योग्य मोबदला देण्याकरितां समतोल पारड्यांचा कांटा घेऊन बसलेला नसतो. त्या पारड्यांची विषमस्थिति ही कोठेंही असावयाचीच; आणि वणिज वृत्तिच्या मनुष्याचें जीवन त्या विषम स्थितिच्या पारड्यांतच असतें. समतोल पारड्यांचा अगदीं धारवाडी कांटा घेऊन जर तो बसेल तर त्याचें चालावयाचेंही नाही व अगदीं थोडक्या अवकाशांत तो जो जागेचा भाडेकरी असतो तो मालकही व्हावयाचा नाही. आतां त्यानें वणिजवृत्ति पतकरली झणजे सचोटीनें वागूंच नये, असें नाही. 'पण त्यानें सचोटीनें कां वागूं नये, आम्ही त्याच्यावर फाजील विश्वास ठेवला हा आमचा मूर्खपणा आहे,' असें मग गिऱ्हाइकानें त्यानें दिलेल्या किंमतीचा अर्धाच मोबदला आपल्या पदरांत घेतल्यावर शुद्धीवर येऊन, त्यानें आम्हांला मोबदला तोलून देतांना दांडीला झोल देऊन फसविलें, अशी मग त्याच्याशीं रस्त्यांत कजेकफावती करीत बसून आपल्या मूर्खपणाचा बाजार भरविण्यापेक्षां प्रथमपासून सावध असणें आणि दिलेल्या किंमतीचा योग्य मोबदला आपल्या पदरांत पडतो किंवा नाही, हें सावधपणानें पाहणें गिऱ्हाइकाचें खरें कर्तव्य आहे. तें करण्यांत तो चकला, कीं दुकानदारानें त्याला चकविलेंच.



दुकानदारही गिन्हाइकाकडून किंमत घेऊन जेव्हां तिच्याबद्दल घावयाचा मोबदला आपल्या तराजूत तोलीत असतो, तेव्हां तो कांहीं नुसती मोबदला देणारी वस्तू तेवढी तोलीत नसतो, तर तिच्याबरोबर आपलें आणि गिन्हाईकाचें असें दोघांचेही शहाणपण आणि मूर्खपणा हीं तोलीत असतो. त्याचें मात्र त्यानें गिन्हाइकाकडून किंमत घेऊन त्याच्या पदरांत मोबदला टाकलेल्या जिन्नसाच्या मापापेक्षां त्याच्याजवळ खरें माप असतें. त्याच्यावरून गिन्हाइकांनं व आपण घालविलें किती आणि मिळविलें किती, हें तो ताबडतोब ताडतो. यांतच त्याचा खरा नफा असतो, तो मालांत नसतो. अशीं गिन्हाइकें जितकीं त्याला जास्त मिळत जातात तितका त्याचा व्यापाराचा पसारा वाढत जाऊन त्याची भरभराटही भराभर होत जाते. तो प्रथम जो मीठ पीठ, तोलून देण्याचा व्यापार करतो, तो सोडून मग मोठ्या धान्याचा, पुढें कापडाचा, व पुढें चांदी सोनें तोलण्याचा व्यापार करूं लागतो. दैववशांत असें होतें कीं ज्या तराजूनें तो वाणी प्रथम मीठ पीठ तोलीत असतो, त्याच तराजूनें मग चांदी, सोनें तोलून गिन्हाइकाच्या पदरांत टाकतो. त्यांत त्याची चलती झाली ह्मणजे मग त्या गांवांतील किंवा शहरांतील लहान लहान सावकारांचे धनकोश तोलून शेवटीं नगरशेट बनतो आणि मग एखाद्या राजाचा खजिना तोलण्याचा हक्क संपादन करून त्या राजाचा पोतदार बनतो. तीच त्याची पोतदारी वाढत गेली ह्मणजे मग त्याच तराजूनें राजाचीं राज्येही तोलून टाकतो. त्यांत जड कोणतें आणि हलकें कोणतें हें त्याला तेव्हांच समजतें. त्याच्याबद्दल प्रथम लोक शंका कुशंका काढीत बसतात, पण एकदां त्याची छाप बसली, वजन आणि इभ्रत वाढली ह्मणजे मग त्याच्या चलाखीचें, लुचेगिरीचेंही वजन वाढतें. त्यामुळे मोठ्या दुकानीं फसलेला गिन्हाईकच शेवटीं जगाच्या दृष्टीनें मूर्ख ठरतो. मात्र तो मोठ्या दुकानीं फसतच नाही, किंवा त्याला मोठा दुकानदार फसवित नाही, असें नाही. तो फसतो व त्याला फसवितात. मात्र त्या कृत्याची जबाबदारी मुनिमांवर टाकून मोठे शेट शेवटीं कानांवर हात ठेवून मोकळे ते मोकळे. ही वणिजवृत्ति करणारा एकटा मारवाडीच असतो असें नाही. तर गुजरा, बोहरी, पारशी, ब्राह्मण, वैश्य वगैरे सर्व जातींच्या मंडळीची या



धंद्यांत चढाओढ चाललेली असते. या मंडळीपैकी ज्यांचा हा धंदा अनुवंशिक ह्मणजे पिढ्यानपिढ्या चालत आलेला असतो, तीच मंडळी जितकी पुढे लवकर सरसावते व एखाद्या बिकट प्रसंगी टिकाव धरते, तितका ज्यांचा हा अनुवंशिक धंदा नसून ती या धंद्यांत पडलेली असतात, त्यांच्याने तशा प्रसंगी नेट व टिकाव धरवत नाही. त्यामुळे अशा प्रसंगी ती मंडळी मागे पडून अनुवंशिक धंद्याची मंडळी पुढे सरतात. अशी जरी स्थिति असते तरी या अनुवंशिक वर्णिजवृत्ति असणाऱ्या मारवाची व गुजर मंडळींना त्यांच्या धंद्यांत प्रतिस्पर्धी नसतात, असें नाही. ते सर्व ठिकाणी आहेतच. त्या आपल्या प्रतिस्पर्ध्यांना मागे टाकून जे कोणी पुढे सरसावतात, तेच नगरशेट व जगत् शेट बनतात आणि मोठ्या राजांचा धनकोश तोलण्याचे सामर्थ्य त्यांच्याचें अर्गी येते. अशा रीतीने अगदीं हीन स्थितिपासून आपल्या कर्तव्यमारीने, चलाखीने, शहाणपणाने, जो कोणी किंवा जे कोणी उच्चपदाप्रत पोहचून नगरशेट किंवा जगत् शेट बनतात, त्यांच्या कृत्यांची मिमांसा आपल्या मनाशी वाटेल त्याने वाटेल ती करावी. त्याला कोणी अडथळा करीत नाही. नगरशेट किंवा जगत् शेट बनलेली एकच व्यक्ति असो किंवा पुष्कळ व्यक्तींचा समुच्चय ह्मणजे पेढी असो. दोघांचें सामर्थ्य लोकेसमाजावर सारखेंच चालेत. हिंदुस्थानांत आलेल्या युरोपस्थ वर्णिजवृत्तीचे अवलंबन केलेल्या निरनिराळ्या जातींच्या लोकांची स्थिति प्रथम वर सांगितलेल्या लहानशा दुकानदारापासून नगरशेट किंवा जगत् शेट बनलेल्या मंडळीच्या स्थितिप्रमाणेच होती. एखादा हुशार मनुष्य ज्याप्रमाणें त्याच्या कामांत प्रतिस्पर्धी असणाऱ्या सर्वांना मागे टाकून एकटाच किंवा त्याच्या मदतनीस मंडळीसह पुढे सरसावतो, त्याचप्रमाणें पोर्तुगीज, डच, फ्रेंच या सर्व लोकांना मागे टाकून इंग्लिश लोक हिंदुस्थानांतील व्यापारांत पुढे सरसावले. ते प्रथम हिंदुस्थानांत आले तेव्हां इतरांप्रमाणेच इकडील मालाची देवघेव पहिल्यानदां करीत होते. प्रथम ही त्यांची देवघेव किरकोळ जिनसांची होती. पुढे त्यांचा व्यापार वाढत चालला तशा मोठमोठ्या वखारी घालून पुष्कळ मालाची देवघेव सुरू झाली. पुढे आणखी त्यांची त्या धंद्यांत चलती झाल्यावर ते मालाचा व्यापार सोडून



सोन्यानाण्याचा व्यापार करूं लागले. त्यांत चांगली बरकत आल्यावर मग जमिनी, महाल, यांच्या अदलाबदलीचा लोकांशीं, आणि मग लहान लहान राजे रजवाडे यांच्याशीं त्यांचा व्यापार सुरू झाला. शेवटीं त्या सर्वांचे धन-कोश जगत् शेताप्रमाणें तोलण्याचें त्यांच्या अंगीं पूर्ण सामर्थ्य आलें, तेव्हां ते राजे रजवाड्यांचे धनकोशच नुसते काय, पण त्यांचीं लहान मोठीं राज्येही आपल्या तागडीतराजूंत घालून तोलूं लागले, व हलकें कोणचें आणि वजनदार कोणचें हें ते आणि त्यांचेच मुनीम मग ठरवूं लागले. पेढीची भरभराट आणि इभ्रत वाढलेली असली ह्मणजे त्या पेढीवर दुर्दैव पाशांत अडकलेला एखादा मनुष्य त्यांतून आपली सुटका करून घेण्याकरितां आपल्या मालकीचा जिन्नस तिचें वजन आणि किंमत त्याला माहित असूनही ती पुनः करून घेण्याकरितां गेला ह्मणजे तो पेढीवाला त्याच्या तराजूनें तिचें वजन करून व तिची किंमत ठरवून जी सांगेल ती ऐकून, तो जिन्नस पदरांत बांधून घेऊन जसा मुकाट्यानें परत येतो, तशी यांच्याशीं राज्यासंबंधाचा व्यवहार करणाऱ्या राजे रजवाड्यांची स्थिति झाली. त्यांच्या राज्याचें वजन व किंमत या साहमी वणिजवृत्तीच्या मंडळीचे मुनीम करूं लागले, व ठरवूं लागले. त्या संबंधानें मालकाचें खरें प्रमाण तें अप्रमाण ठरलें. शेवटीं या पेढीची इभ्रत, वजन व दरारा आणि त्यांच्या व्यापाराचा पसारा इतका वाढला कीं, जो त्यांच्या दुकानीं आपल्या वस्तूची किंमत करून घेण्याकरितां येईल त्याच्याच जिन्नसाची किंमत व वजन करण्याचेंच नुसतें ते काम करीत असत असें नव्हे, तर ती तोलल्यावर व तिची किंमत त्यांनीं आपल्याशीं ठरविल्यावर ती जिन्नस किंवा राज्य हें त्याच्याजवळ राहण्यास किंवा ठेवण्यास त्याची पात्रता आहे किंवा नाही, हेंही ठरविण्यास त्या मंडळीला व तिच्या मुनिमांना सामर्थ्य आलें. सामर्थ्य अंगीं असल्यावर 'अमुक कर, असेंच झालें पाहिजे. तूं या गोष्टीला पात्र नाहीस. तुझ्याजवळ ही अमोल वस्तु ठेवणें व ती आम्ही ठेऊं देणें म्हणजे ईश्वराच्या घरीं अन्याय होईल.' अशा रीतीचा प्रथम बुद्धिवाद, उपदेश आणि शेवटीं सामर्थ्यवान असल्यामुळे हुकूम करण्याचा स्वसंपादित हक्क ते सांगूं लागले. हक्क मिळाल्यावर त्याची लागलेच अंमलबजावणी सुरू



झाली. इतक्या गोष्टी ज्या मंडळीने व ज्यांच्या मुनिमांनी ज्या बुद्धिवलावर केल्या आणि ज्यांनी त्यांना त्या करून दिल्या, त्या मंडळीचे, त्यांच्या बुद्धिवलाचे आणि ज्यांनी आपली किंमत करून घेतली त्यांच्याही अल्पबुद्धीचे वर्णन करावे तितकें थोडेंच. हिंदुस्थानांत आल्यापासून शंभर सवाशें वर्षांच्या अवधीत शहाणपणानें, नेष्टानें आणि पडून घर घेण्याच्या कृतीनें इंग्लिश साहसी व्यापारी मंडळीनें आणि त्यांच्या मुनिमांनीं आपल्या तराजूत मालाच्याऐवजीं राज्यें तोलण्याची आपणाला स्थिति आणली. व्यापार मोठा वाढल्यावर त्या दुकानदाराला मग जशी किरकोळ जिनस तोलण्याला फुरसत नसते, त्याचा मग मोठ्या प्रमाणावर व्यापार चालतो, तशी इंग्लिश व्यापारी मंडळीला मग किरकोळ जिनसाचा व्यापार करण्याला फुरसत होईनाशी झाली. त्यांचा मग तोच व्यापार सुरू झाला. त्यांचे मुनीम मग राज्यें व त्यांच्या मालकाची पात्रता तोलून लागले. या मंडळीचे खरें हितचिंतक मुनीम क्लार्क, वारन हेस्तींग, सरजॉनशोअर, लॉर्ड कार्नवालीस, डलहौसी वगैरे मंडळी होत. या सर्वांनीं हिंदुस्थानचे सर्व प्रांत एका मागून एक तोलून टाकून, त्यांच्या मालकांची पात्रताही तोलून टाकिली. एवढें मोठें मोंगलाचें उत्तर, (हिंदुस्थान) मध्य, (हिंदुस्थान) आणि दक्षिण हिंदुस्थानांत पसरलेलें राष्ट्र ज्याचें आज चार पांच शतकें कोणी वजन करूं शकला नाहीं, तें राष्ट्र इंग्लिश व्यापारी मंडळीच्या एका साहसी क्लार्क मुनिमानें प्लासीची लुटपुट्टीची लढाई मारल्यावर लागलेंच आपल्या तराजूत घालून एका झपाट्यावर तोलून टाकलें आणि अकबराचा वंशज जो शाहाआलम बादशहा तो ही मोंगली राज्यासारखीं अमोल वस्तु त्याच्याजवळ राहूं देण्याला अयोग्य आहे, असें ठरवून त्याची किंमत दरसाल फक्त सव्वीस लक्ष रुपयाचीच त्यानें करून टाकिली. एवढे मोठे अकबराच्या पदरचे आणि निजामशाहीच्या पदरचे तोडरमळ व मलिकेंबर धुरंधर मुत्सद्दी, ज्यांनीं आपापल्या राज्यांतील सर्व जमिनींची जगमान्य मापणी करून त्यांची दरवारी लावून राष्ट्राची जमावंदीही केली ना, पण त्यांना देखील त्यांच्या बादशहाची अशी किंमत करता आली नाहीं. या वणिज साहसी लोकांची चतुराई व शिताफीच कांहीं निराळी !



मोंगली राज्याचें वजन आणि आपल्या बादशहाच्या वंशजाची क्वाईव्ह साहेबानें केलेली किंमत आणि ठरविलेली पात्रता पाहून स्वर्गस्थ तोडरमल्लानें त्याच्या शहाणपणाबद्दल आणि शाहाआलम बादशहाच्या मूर्खपणाबद्दल आश्चर्यानें चकित होऊन खास तोंडांत बोटाच घातलें असेल. राज्याची मापणी करणें आणि तिची दरवारी ठरविणें हा राजाचा हक्क आहे. तो प्रथम मोंगल बादशहा अकबर यानें बजावला व त्यानें तोडरमल्लकडून त्याची मापणी करून टाकली. तो अकबराचा ह्मणजे राजाचा हक्क जेव्हां त्याच्या वंशजाकडून इंग्लिश व्यापारी मंडळीकडे आला, तेव्हां त्यांनीं ही मोंगली राज्याची त्यांच्या हक्काप्रमाणें मापणी करून टाकली. फक्त त्यांनीं बादशहाची पात्रता ठरविली व त्याची रौप्यतुला केली एवढेंच काय तें जास्त केलें. फार दिवस हिंदुस्थानांत राहिल्यामुळें आणि हिंदुस्थानांतील प्रांत तोळून त्यांची किंमत इंग्लंडांतील व्यापारी मंडळीच्या पदरांत द्रव्यरूपानें टाकण्याचें काम करता करता कंटाळल्यामुळें क्वाईव्ह साहेबाच्या हातून पारड्याला झोल बसून नजरचुकीनें बादशहाची किंमत वर्षास सव्वीस लक्ष रुपये झाली, ती बरोबर झाली नाहीं. जास्त झाली, असें त्याच्या मागून आलेल्या हेस्तींग साहेबास वाटूनच कीं काय, त्यानें बादशहाची पुनः रौप्यतुला केली. त्यांत पहातों तों खरेंच. बादशहाच्या किंमतीचें पारडें चांगलें दहा लक्षांनीं जड होऊन खालीं गेलेलें त्याला आढळलें. मग एवढी मोठी वजनांत राहिलेली चूक हेस्तींग साहेब कशी राहूं देतील. व्यापारी रीतिप्रमाणें ' चूक भूल द्यावी घ्यावी ' हें तत्व सर्व मान्य आहे. तें द्यावी घ्यावी काय, किंवा घ्यावी द्यावी काय, बहुतेक दोनीं सारखींच. गिन्हाइकाच्या पदरांत जास्त जिवस गेला असल्यास, तो दुकानदारानें काढून घेणें हें खरें तत्व. देण्याविषयींची गोष्ट निराळी असते. त्याप्रमाणें बादशहाच्या दुसऱ्या वेळच्या रौप्यतुलेंत दर वर्षास त्याच्याकडे दहा लक्ष रुपये जे जास्त जात असत, ते हेस्तींग साहेबानें काढून घेऊन बादशहाची किंमत या वेळेला सोळा लक्ष रुपये करून, इंग्लिश व्यापारी मंडळीचा कांटा दुरुस्त केला. मोंगली राज्याचें वजन करून आणि शाहाआलम बादशहाची किंमत व पात्रता इकडे आल्याबरोबर ठरवून टाकून मग हेस्तींग साहेब व-



हादुराची स्वारी तोच काटा घेऊन अयोध्या प्रांताकडे वळली. थोड्या वेळांत या मुख्य मुनिमाला पुष्कळ कामें करावयाचीं असल्यामुळे त्यानें मध्यें मुळींच विश्रांति घेतली नाहीं. अयोध्येस गेल्यावर तेथील बेगमांच्या धनकोशाची त्यांनीं लागेंच तुला केली. ज्या इंग्लीश व्यापारी मंडळीच्या काढ्यानें उत्तर-हिंदुस्थानांतील मोंगल लोकांचें अफाट राज्य एकाच तोला बरोबर तोळून टाकलें, त्या काढ्यानें बादशहाच्या मृत वजिराच्या असंरक्षित, वृद्ध, अवला-बेगमांच्या धनकोशाचें वजन करण्याला कितीसैं कठीण जाणार ! त्याची तुला होत असतां, त्यांचा पुत्र असफ उद्दवला याची त्यांनीं किंमत करून टाकलीच होती; परंतु त्याच्या कमनशिबानें शहाआलम बादशहाप्रमाणें व्यापारी मंडळीच्या काढ्यानें रौप्य तुला करून घेण्याचा मान तो लवकरच स्वर्गवासी झाल्यामुळे त्याला मिळाला नाहीं. नशिव बिचान्याचें ! त्याला व्यापारी मंडळीचा काय दोष !! तो मेल्यावर त्याचे दोन पुत्र सादतअलि व वजीरअल्ली या नांवाचे होते. अयोध्या प्रांताची व तेथील धनकोशांची तुला व किंमत पूर्वीच झाली होती. हा प्रांत अयोध्येच्या नवाबाच्या या दोघांपैकी कोणाही छांदिष्ट, व्यसनी, चैनी, पोराच्या ताब्यांत ठेवणें वरें नाहीं, असें भविष्य पूर्वीच ठरलें होतें. पण या दोघांची पात्रता अद्याप प्रसिद्धपणें व्यापारी मंडळीच्या काढ्यानें ठरली नव्हती. प्रांतांतले सर्वत्र अधिकारी ह्मणजे सारख्या त-डफेचे, सारख्या नेटाचे, सारख्या बुद्धिचे, व सगळे काम करण्यांत दक्ष असे सर्व ठिकाणीं असतात, असें नाहीं. त्यांत डावें उजवें असतें. कोणाला अतिशय काम करणें आवडतें. कोणाला जेवढें करावें लागतें तेवढेंच करून स्वस्थ वसणें व उगीच ढवळा ढवळ ज्या त्या कामांत करून पुढें पुढें न करणें आवडतें. पण अशा स्वस्थ वसणाऱ्या मनुष्याला सुद्धां त्याच्या मर्जीविरुद्धही थोडेंसैं तरी तो नोकर असल्यामुळें काम करावें लागतेंच. इंग्लीश व्यापारी मंडळीचे पहिले दोघे मुख्य मुनीम, क्वाइव्ह आणि रेस्तिंग हे या प्रकारच्या स्वभावाचे होते. त्यांच्या पश्चात् आलेले शोअर सोहेब हे दुसऱ्या प्रकारच्या स्वभावाचे ह्मणजे उगीच ढवळा ढवळ करून काम उकरून काढणाऱ्यांपैकीं नव्हते. पण तेही व्यापारी मंडळीचे नोकर असल्यामुळें, जरी त्यांना क्वाइव्ह व रेस्तिंग यांच्या-



प्रमाणें या प्रांताची तुला कर, त्याची दरवारी ठरीव, त्याचें वजन कर ; त्या प्रांताच्या मालकाची पात्रता ठरीव, वगैरे कामें करायला नको होतें. असा जरी त्यांचा स्वभाव होता तरी त्यांच्या मर्जीविरुद्ध अयोध्येचा नबाब असफ-उद्दवला याचा भाऊ व मुळगा जे दोघे वारस होते त्यांची प्रसिद्धपणें तुला करून पात्रता ठरविण्याचें काम त्यांना करण्याची पाळी आली. निरुपाय होऊन सरजॉन शोअर साहेबांना हें काम करणें भाग आलें, तेव्हां हे साहेब वहादूर आपल्या मुख्य प्रतिष्ठान नगरीमध्ये सभेच्या मुख्य स्थानीं आपल्या मदतनिस मंडळीसह व्यापारी मंडळीचा राज्यें व राजे यांची तुलना करण्याचा काटा पुढें ठेवून विराजमान झाले. प्रसिद्धीस आलेल्या व नांवारूपाला चढलेल्या या व्यापारी मंडळीच्या काट्यासंबंधानें कोण शंका घेणार ? शोअर साहेब मुख्यस्थानीं येऊन बसल्यावर त्या काट्याच्या तराजूंत प्रथम असफउद्दवल्याचा मुलगा जो वजीरअल्ली त्याची अयोध्येच्या गादीवर बसण्याची पात्रता आहे कीं नाहीं, हें ठरविण्याचें काम सुरू झालें. इकडे हें काम चाललें असतां तिकडे दुसरा वारस जो सादतअल्ली त्याची योग्यता यावेळीं काय होती, तें पाहिलें पाहिजे.

सादतअल्ली हा असफउद्दवल्याचा भाऊ होता. हा त्याच्या कारकीर्दीत आपल्या जिवाला कांहीं तरी अपाय होईल या भीतीनें दरबारच्या आणि भावाच्या कृष्ण कारस्थानांपासून दूर काशीस राहत होता. त्यावेळेस त्याला नवाबाच्या खजिन्यांतून दीड लक्ष रुपयांची वार्षिक नेमणूक मिळत होती. त्याची यावेळीं हीच किंमत होती. ती नेमणूक घेऊन तो आपल्या जिवाला कांहीं अपाय न होवो, अशी ईश्वराजवळ रात्रंदिवस प्रार्थना करीत व त्याबद्दल चिंता वहात गंगेच्या काठीं काशीवास करीत आपल्या आयुष्याचे दिवस कसे तरी कंठीत राहिला होता. त्याचा वडील भाऊ असफउद्दवला अयोध्येच्या गादीवर बसून दुर्दैवानें नामशेष करून टाकलेल्या व राज्यपैकीं स्वसत्तेचा जमिनीचा एक तुकडाही ताब्यांत नसलेल्या मोंगल बादशहाची वजिरी, जोंपयेंत इंग्लिश व्यापारी मंडळ आणि त्यांचें मुनीम यांच्या कृपाप्रसादानें, हाकीत होता, तोंपयेंत त्याला त्याची किंमत जास्त वाढण्याची मुळीच आशा



नव्हती. पण तो जेव्हां इ० स० १७९७ त महंमद पैगंबराच्या गुळिस्तानांत एषआराम करण्याकरितां या लोकांहून निघून गेला, तेव्हां त्याच्या पाठीमागे अगोध्येच्या गादीचा खरा औरस वारस दुसरा कोणी नसल्याने, आपणच वारस आहोंत असें सादतअल्लीला वाटून, त्याच्या हयातींत नाहीं तर नाहीं, पण त्याच्या पश्चात् तरी आपली किंमत आतां जास्त चढेल अशी त्याला आशा वाटूं लागली होती. पण ती त्याची आशा यावेळीं सफळ झाली नाहीं. ती सफळ होण्याला आणखी कांहीं दिनावधी लोटायला पाहिजे होता. तेव्हां त्याला यावेळीं त्याची पूर्वीचीच नेमणूक उर्फ किंमत ह्मणजे दीड लक्ष रुपये सालीना घेऊन आणखी कांहीं दिवस वाट पहात बसावे लागणार होतें; आणि त्याप्रमाणें तो काशीस माळेचे मणी ओढीत बसला होता. यावेळीं तिकडे इंग्लिश व्यापारी मंडळीचे निरुपद्रवी व सत्वस्थ मुख्य मुनीम सरजॉन शोअर वजीरअल्लीची पात्रता स्वस्थपणानें त्याच्या गुणांचें, हक्कांचें, व्याचें, त्याच्या धनदौलतीच्या प्रमाणाचें, अशीं अनेक वजनें घालून, तीं पुनः काढून, पुनः काढ्यांत घालून आणि त्याच्याकडे पाहून ठरवीत होते. बहुतेक हीं सर्व वजनें त्याच्या पासंगाळाच लागलीं. याशिवाय इंग्लिश व्यापारी मंडळीचे हे निरुपद्रवी मुनीम आपला बिनमोल वेळ खर्चून जें हें काम मोठ्या निरपेक्ष बुद्धीनें अगोध्येच्या रयतेच्या कल्याणाकरितां करीत होते, त्या वेळेची किंमत आणि त्यांची मेहनत, याबद्दल वजीरअल्लीकडून दलाली काय मिळेल हेंही वजन त्यांत त्यावेळीं इतर वजनांवरोबर टाकून त्याचा जडपणा पहात होते. वजीरअल्लीचें वर ज्या अनेकविध गुणवजनांनीं वजन चाललें होतें, त्या वजनापेक्षां हें मागचें वजन दृष्टीला जरी अदृश्य होतें, तरी तें वजनानें मोठें जड होतें. ज्या कागदावर मोठमोठे व्यापारी लोक लाखो व कोट्यवधी रुपयांची हुंडी लिहितात, त्या कोऱ्या कागदाचें वजन प्रथम कितीसें असतें? एक रतिभर असेल किंवा नसेल. त्याचप्रमाणें नुसत्या दौतींतीळ शाईचें वजनही एक टांकभर जेम तेम असतें. इतर मंडळीच्या दौलतींत टाकाच्याही वर शाई असते, इतकेंच नव्हे तर ती कित्येक वेळां तोंडेंतोंड भरून सांडून जाण्याइतकी ही असते, पण व्यापारी मंडळीच्या दौलतीची गोष्ट तशी नसते,



लेखणीचा टाक बुडण्या इतकीच तिच्यांत शाई असते. जणू काय त्या दोघां-  
मध्ये एकीची अंग चोरण्याची आणि दुसऱ्याची तिचा ठाव पहाण्याची चढा-  
ओढ एकसारखी चाललेली असते. अशा एक रतिभर कागदाचें आणि टाक-  
भर शाईचें तें वजन कितीसें असतें. तें कांहीं खरोखर जमेस धरण्यासारखें  
नसतें. पण लेखणीवाईच्या संयोगानें त्या दोघांचें वजन लागलेंच इतकें होतें  
कीं, शंकराच्या जटेंतील एका केसानें कुबेराची संपत्ति आणि विष्णूचें त्रैलो-  
क्यांतील वैभव हेंही ज्याप्रमाणें पार तोळून टाकून त्याच्या संपत्तिचा ठाव  
पाहिला, त्याप्रमाणें हा हुंडीचा कागद नवकोट नारायण जरी असला तरी  
त्याच्या धनकोशाचें वजन करून टाकतो. इतकी त्रैलोक्यांतील संपत्ति त्याच्या  
भाराला घातली तरी देखील त्या केसाचें पारडें जसें हलकें झालें नाहीं, तें  
पूर्वीप्रमाणेंच जड होतें, तसेंच या हुंडीच्या कागदाचेंही पारडें, नवकोट ना-  
सयणाच्या धनकोशाचा जरी तें ठाव पाहतें व त्याचें दिवाळेंही काढतें  
तरी तें वेळेला हलकें होत नाहीं. त्या केसाच्या वजनांत जसें अगम्य,  
अतर्क्य असें कांहीं होतें, तसेंच कांहीं अगम्य व अतर्क्य असें व्यापारी मंड-  
ळीच्या या हुंडीच्या कागदांतही असतें. त्याप्रमाणेंच इंग्लिश व्यापारी मंड-  
ळीच्या त्या मुनिमानें वजिरअल्लीचें वजन करतांना जें मागून दुसरें लहानसें  
वजन टाकून ठाव पाहिला, त्याचें वजन तसेंच अगम्य होतें. शंकराच्या  
जटेंतील केसाचें वजन जसें एकट्या शंकरालाच काय तें प्रथम माहित होतें,  
व हुंडीचें वजन जसें ती लिहिणारालाच माहित असतें, तसें सरजॉन शोअर  
साहेबांनीं मागून टाकलेल्या व्यापारी मंडळीच्या दलालीच्या वजनाचें वजन  
फक्त काय तें त्यांनाच प्रथम माहित होतें.

वजिरअल्ली हा असफउद्दवल्याच्या जनानखान्यांतील अनेक नवयुवती  
ज्या त्याच्या कृपाप्रसादाला पात्र झाल्या होत्या, त्यापैकीं एकीच्या पोटीं झाला  
होता. तेव्हां लोक समजुतीप्रमाणें त्याच्या औरसपणाबद्दल दरबारच्या कांहीं  
सरदार मंडळींना मोठा संशय होता. पण असफउद्दवला जिवंत असतांना  
त्याच्या पुत्राबद्दल असा संशय घेण्याची कोणाचीही छाती नव्हती. ते सर्व,  
असफउद्दवला जसा त्याला आपलाच पुत्र आहे असें मानीत होता, तसेंच



सर्वानाही मानणें भाग होतें, आणि त्याप्रमाणें सर्वजण त्याला त्यावेळीं मानीतही होते. दरबारच्या मंडळींत जसा त्याच्या जननावद्दल संशय होता, तसाच जनानखान्यांतही संशय होता. पण असफउद्दवल्यानें त्याच्या हयातींत त्याला आपल्या राज्याचा वारस कबूल केला असल्यानें आणि त्याची मुख्य बेगम आणि त्याची वृद्ध आई यांनीं त्या गोष्टीला आपली संमति त्यावेळीं दिली असल्यानें, त्याच्या वारसपणावद्दल व त्याच्या गादीवरल्या हक्कावद्दल मुळींच संशय राहिला नव्हता. वजिरअल्लीचें वय असफउद्दवला मरण पावला तेव्हां सतरा वर्षांचें होतें. तो इतका उदार होता कीं त्याला 'अतिशय उधळ्या' हेंच त्याच्या औदार्याला नांव शोभत होतें. मोठा माथेफिरू, चैनी, बाहेर-ख्याली, अशा स्वभावाचा हा राजपुत्र असून शिवाय अकलेची आणि चांगल्या गुणांची व त्याची पहिल्यापासूनच फारकत झाली होती. अशा अनेक गुणांनीं मंडित असलेल्या या नवाबपुत्रावद्दल असफउद्दवला जिवंत असतांना तक्रार निघाली नाहीं. पण तो मरण पावल्यानंतर अयोध्येची गादी या नवीन नवाबांनीं मंडित होण्याची जेव्हां खरोखर वेळ आली, तेव्हां दरबारचा मुख्य वजीर जो झाहासीरअल्ली त्यानें आणि त्याच्याच कांहीं अनुयायांनीं, वजिरअल्लीच्या औरसपणावद्दल प्रसिद्धपणें वादविवाद करून अडथळा आणला. दरबारांत जसा या वजिराचा एक पक्ष होता, तसा वजीरअल्लीचाही एक पक्ष होता. त्या दोनी पक्षामध्यें या योगानें तंट्या सुरू झाला. दोघांत तंट्या लागला क्षणजे त्याचा निकाल आपसांत तडजोडीनें करण्याचें हिंदुस्थानच्या हवेली मानेनासें झालें आहे. तो निकालाकरितां तिसऱ्याकडे नेणें कांहीं वाईट नाहीं व तो जो न्याय देईल तो कबूल करणें ही कांहीं वेडेपणाची गोष्ट नाहीं. पण तो आपल्यापेक्षां आपल्याचपैकीं चार शहाण्या गृहस्थापाशीं नेणें जास्त शहाणपणाची गोष्ट असून, ती पूर्वींची पद्धत हिंदुस्थानांतील मंडळींना मात्र रुचेनाशी झाली आहे. ती, आपल्या जातीचे नाहींत, धर्माचे नाहींत, आपले आचार विचार, रीतिरिवाज ज्यांना माहित नाहीं, अशा परक्या लोकांकडे नेण्याची गोडी लागली आहे. या स्वभाव धर्माप्रमाणें या दोनी पक्षाच्या या वादाचा निकाल करण्याकरितां आणि वजिरअल्लीची किंमत व पात्रता ठरवून घेण्याक-



रितां हे दोनी पक्ष इंग्लिश व्यापारी मंडळीच्या दुकानीं गेले. आतां मोठें गिऱ्हाईक दुकानीं आलें ह्मणजे सभ्यरीतीला व व्यापारी पद्धतीला अनुसरून त्याला 'या, वसा, करून' त्याचें जें काम असेल तें प्रथम करून द्यायचें आणि मग आपल्या मेहनतीवद्दलच्या दलालीची गोष्ट मोठ्या नम्रपणानें, आदर राखून, मान लववून, निवडक, मधुर व थोडक्या शब्दांनीं आणि सस्मित हास्य ओष्ठ प्रांताच्या एका बाजूला किंचित दाखवून हलकेंच त्याच्या कानांत सांगण्याची सभ्य रीत आहे. ती किंमत ऐकून गिऱ्हाईकाच्या मुखावर स्मितहास्य रहात नाहीच, तो ती ऐकून विस्मयचकित होतोच. पण तिकडे लक्ष पुरविण्याचें दुकानदाराला कारण नसतें. हा मोठ्या नांवाजलेल्या पेढीचा शिष्ट सांप्रदाय फक्त शिष्ट लोकांकरितांच असतो, एवढें लक्षांत ठेवलें पाहिजे. गरीब बिचारे गिऱ्हाईक त्या पेढीवर जात नाहीच ह्मणा, कारण त्या पेढीचा थाटमाट पाहूनच द्वारकेंतील श्रीकृष्णाच्या दरबारांत जीर्ण वसनांत बांधलेली दारिद्र्याची दीपिका व कक्षेंत लपविलेली मुष्टीभर पृथुची पुरचुंडी वाहेर काढण्यास सुदामा ब्राम्हणाला विस्मय वाटून तो जसा गांगरून गेला, तसाच प्रकार गरीब गिऱ्हाईकाचा तें तेथें गेलें ह्मणजे होतो. त्याला आपल्या स्थितीचीच प्रथम लाज वाटूं लागते. पण हें लक्षांत पकें ठेवलें पाहिजे कीं. श्रीकृष्णाच्या घरी सुदामा गरीब ब्राम्हणाचा जसा पाहुणचार झाला, तसा तेथें होण्याची मात्र त्यानें आशा करूं नये. त्या संबंधाच्या नियमांत आली-कडच्या काळांत कालपरत्वे पुष्कळ फेरफार झाले आहेत. तेथें कोणाचाच उपाय नाही. हा सर्व कालमहिमा आहे.

इंग्लिश व्यापारी मंडळीच्या कलकत्त्याच्या मुख्य पेढीवर मुख्य मुनिमा-समोर हे दोन पक्ष मोठें गिऱ्हाईक वजिरअल्लीची पात्रता व किंमत करून घेण्याकरितां आल्याबरोबर व्यापारी पद्धतीप्रमाणें त्यांचें काम प्रथम करून देण्याचें नाईलाजास्तव सरजॉन शोअर साहेबांनीं पतकरलें आणि मार्गे सांगितलेल्या त्याच्या गुणवजनानीं त्याची किंमत व पात्रता काय आहे, हें त्या पक्षास सांगितलें. यावेळीं इंग्लिश व्यापारी मंडळीच्या कात्यानें वजिरअल्लीची किंमत कोट्यवधी रुपयांची होऊन मुख्य मुनिमाच्या मतानें या षोडश वर्षा



च्या तरुण नवाबाची पात्रता अयोध्येच्या राजलक्ष्मीला वरण्याची आहे अशी ठरली. मग काय विचारारे. एक पक्षाचा आनंदोदधि वर येऊन उचवळू लागला ; व तो आतां मर्यादेचे आक्रमण करतो की काय असें सर्वास वाटू लागले. दुसरा पक्ष अर्थातच निराशा दरीत खोल ठिकाणी जाऊन पडला. तिसऱ्या प्रवळ पक्षाकडे न्याय मागायला हे दोन पक्ष गेले असल्याने त्यांना इंग्लिश व्यापारी मंडळीच्या मुनिमाने जो हा न्याय दिला त्याला आपली मान्यता दाखवूनच परत यावे लागले. हाच न्याय जर त्यांना त्यांच्याच स्वजातीयपैकी तिसऱ्या चारचौघा शहाण्यांनी दिला असता, तर निराश झालेल्या पक्षाने त्या न्याय देणाऱ्या मंडळीच्या रक्ताने तेच त्यांचे न्यायासन लाल करून सोडले असतें. पण येथे त्यांचे कांहीं एक चालण्यासारखे नव्हतें. त्यांना या इंग्लिश व्यापारी मंडळीचे सामर्थ्य जरी ते हातांत कांटा घेऊन व्यापारच करित होते, तरी पूर्णपणे त्यांच्याच वेगमावर एका मुनिमाच्याच नाराजीने गुदरलेल्या प्रसंगामुळे माहित झाले होते. शिवाय काशीचा राजा चेतसिंग याचे ताजे उदाहरण त्यांच्या डोळ्यांपुढे होतेच. हा निकाल दिल्याबरोबर दुसरा निराश झालेला पक्ष मुकाट्याने परत गेला हें खरें. पण न जाणो, हिंदूच्या सत्वस्थ आणि शांत स्वभावापेक्षा ताबडतोब तप्त होणाऱ्या महंमदाच्या अनुयायांच्या रक्ताची आणि त्यामुळे होणाऱ्या परिणामाची त्या शहाण्या, सावध व धूर्त व्यापारी मंडळींना चांगली परीक्षा होती व अनुभवही पुष्कळ आलेला होता. त्यामुळे त्यांनी आपल्या सावधपणांत कमतरता न करितां लखनौ येथील आपल्या छोट्या मुनिमाला खलिता पाठवून नवाबाच्याच खर्चाने ठेवलेली, पण तिच्यावर नवाबाची मुळीच सत्ता नसलेली जी व्यापारी मंडळीची तैनाती फौज होती, तिच्या तोफखान्याच्या दणदणाटांत वजीरअली हा अयोध्येचा नवाब झाला, असे त्याच्या रयतेला व सर्व जगाला महशूर केले. त्या तोफेच्या दणदणाटाने एवढेच सर्वांना जाहिर केले असे नाही, तर त्याबरोबर इंग्लिश व्यापारी मंडळीचे सामर्थ्य किती आहे, हेही पुनः जाहिर केले. हे जे अयोध्येच्या या नवीन नवाबाचे इंग्लिश व्यापारी मंडळीने मोठे काम करून दिले, त्याच्याबद्दल त्यांची जी दलाली होती,



तिची रक्कम मग हलकेंच तरुण नवाबाच्या कानांत सांगितली. त्या पोराला त्या रकमेबद्दल त्या वेळेस कांहींच वाटलें नाहीं. त्यानें उलट त्यांचे आभार मानून व हास्यवदन करून मोठ्या आनंदानें ती देण्याचें कबूल केलें. व्यापारी पद्धतीप्रमाणें ह्मणजे रोखीचा सवदा जितका चांगला आणि दोनी पक्षाला हितकर असतो, तितका उधारीचा नसतो. व्यापारी मंडळीच्या ऐवजाबद्दलचा तगादा लागून पुढें नवाबाच्या आनंदांत विरजण पडूं नये व ऐषआरामांत उगीच व्यत्यय येऊं नये ह्मणून त्यांनीं आपला ऐवज त्याच आनंदोत्सवाच्या खर्चात पटवून घेऊन ती व्यापारी मंडळी लागलेच मोकळी झाली. तरी दलालीची मोठी बाकी एवढ्या मोठ्या गिऱ्हाइकाकडे ठेवली तर त्यांचें दुकान कसे चालणार ! देण्याघेण्याचा व्यापार करणारा सावकार दिलेल्या रक्कमेच्या व्याजाकरितां जितका धडपडत असतो आणि तें प्रथम वसूल करून घेण्याकरितां जितका उतावीळ असतो, तितका मुद्दल रकमेबद्दल नसतो. ती त्याची केव्हांच बुडत नाहीं व तो ती बुडूंही देत नाहीं. तेव्हां या मंडळीनें अयोध्येच्या नवाबासारख्या मोठ्या गिऱ्हाइकाकडून प्रथम आपली दलालीची रक्कम ताबडतोब जी वसूल करून घेतली ती याच हेतूनें. अशा मोठ्या गिऱ्हाइकाकडून अशा मोठ्या महत्वाच्या कामाबद्दल असे मोठे पेढीवाले जी दलालीची रक्कम घेणार ती लहानसान कशी असूं शकणार ! ती कामाच्या मगदुराप्रमाणें आणि दोघांच्या इभ्रतीप्रमाणेंच असणार, यांत नवल काय. ती तशीच होती. तिचा नक्की आंकडा आतांच प्रसिद्ध करणें हें व्यापारी पद्धतीला अनुसरून नाहीं, ह्मणून आम्हीही तो या वेळीं प्रसिद्ध करीत नाहीं. कारण, कोणतीही बरी, वाईट, गोष्ट दुकानीं झाली तरी ती अत्यंत गुप्त ठेवणें अथवा ती तशी आहे असें भासवणें व सांगणें हेंच व्यापाराचें खरें तत्व आहे. त्याप्रमाणें या सर्व बारिक सारिक गोष्टी अत्यंत गुप्तपणानें झाल्या. वजीरअल्ली हा अयोध्येचा नवाब झाला ही अखेरची गोष्ट मात्र तोफांच्या धडाक्यानें लोकांच्या कानटळ्या वसवून प्रसिद्ध झाली.

लखनौ पासून काशी हें पुण्यक्षेत्र ८५ कोस दूर आहे. तेथें सादतअल्ली वजीरअल्लीचा चुलता रहात होता. वजीरअल्ली अयोध्येचा नवाब झाल्याबद्दल



लखनौ येथें जो तैनाती (कॉन्टीनजन्ट) फौजेच्या तोफांचा दणदणाट झाला. तो त्याला इतक्या अंतरावर ऐकूं गेल्याखेरीज कसा राहील. त्याच्या कर्णी तो तोफांचा दणदणाट पडल्याबरोबर, त्याचें अंतःकरणही दणदणून गेलें. यावेळपर्यंत आपली किंमत आपल्या वारसपणाच्या हक्कानें खास जास्त झाल्याखेरीज राहणार नाही असें त्याला वाटत होतें. पण त्याची आजपर्यंतची आशानौका जी यावेळपर्यंत उत्साहाच्या उंच लाटेवर विहार करीत होती, ती दुसऱ्या लाटेबरोबर पार खोल खाली गेली. सादतअल्लीच्या मनाची तिकडे तशी स्थिति झाली खरी, पण त्याचा अयोध्येमध्ये जो पक्ष होता आणि ज्याचा या निकालामुळें हिरमोड झाला होता, तो त्याच्या इतका निराश झाला नाही. नवीन लावलेलें झाड थोडेसें छाटलें ह्मणजे, तें जसें जास्त जोरानें फोंफावत जातें, तसें या पक्षाचें झालें. आपला हेतु वाटेल त्या रीतीनें, शेवदास नेण्याचा त्या पक्षानें मग विडाच उचलला आणि तो नंतर त्या प्रयत्नाला लागला.

आपल्याविरुद्ध दरबारांत मोठा पक्ष आहे व त्याचीं सर्व सूत्रे वजीर जहासीरअल्ली याच्या हातांत आहेत, हें वजीरअल्लीला लागलेंच कळून आलें. त्यानें त्याचा अधिकार काढून घेऊन त्याला घरीं बसविलें आणि जो कोणी त्याच्याकडे जाईल त्याच्यावर नवाबाची खपा मर्जी होईल, असें सर्वांना कळविलें. जहासीरअल्लीला पदभ्रष्ट केल्यामुळें त्याला जास्तच चीड आली आणि आतां तर तो वजीरअल्लीचा पक्काच वैरी बनला. शिवाय रिकामपणामुळें वजीरअल्लीच्या विरुद्ध कारस्थानांचें बळकट जाळें मोठ्या सावधपणानें विणण्याला त्याला आतां वेळही पुष्कळ मिळूं लागला; तो फुकट न घालवितां त्याप्रमाणें करण्याचा त्यानें आपला प्रयत्न कोळ्याप्रमाणें एकसारखा चालूं ठेवला आणि त्याचे धागे लांबवर नेऊन गुंतवून टाकून तें आपलें जाळें विणलें. त्या जाळ्यांत त्यानें प्रथम असफउद्दवल्याची बायको व त्याची स्त्री या बेगमांना मक्षिकेप्रमाणें ओढल्या. त्यांचे पाय त्याच्या कारस्थानाच्या धाग्यांत अडकल्याबरोबर त्या वृद्ध अबला तेथेंच गुंतून पडल्या. त्यांना आपल्या कबजांत घेतल्यानंतर मग त्यानें त्या बेगमांपेक्षां दुसऱ्या एका वजनदार मनुष्यावर झडप घालून त्यालाही आपल्या जाळ्यांत अडकवून टाकलें. हा



मनुष्य इलमासअल्लीखान होय. हा सर्व अयोध्या प्रांताचा इजारदार होता. सर्व राज्याचा वसूल त्या वेळच्या पद्धतीप्रमाणे त्याच्याकडे जमा होत असे. या इजान्यामुळे त्याचे वजन पूर्वीपासून दरबारांत जास्त होतेंच, शिवाय त्याच्याजवळ धनसंचयही चांगला होता. हा प्रथम सुजाउद्दवल्याच्या जनानखान्यांत एक खोजा होता. तेथे देवडीवर बसून चौकी पहारा करण्याचे त्याचे काम होतें. पुढे त्याच्या कर्तबगारीने आणि शहाणपणाने तो इतका वाढला की 'अयोध्या प्रांताचा मुख्य इजारदार बनला.' त्यायोगाने लवकरच राज्यांत त्याचे मोठे प्रस्थच होऊन बसले. याच्यावर इंग्लिश व्यापारी मंडळीची कृपादृष्टि नव्हती. त्यांच्या सल्लामसलतीने जेव्हां असफउद्दवल्याच्या कारकीर्दीत राज्याचा सर्व कारभार चालू लागला, तेव्हां त्यांनी त्याला घरी बसविले. एकीच धंदा करणारे दोन इसम एके ठिकाणी सलोख्याने राहणे फारसे संभवनीय नाही. त्यांतून व्यापारांत तर मुळीच शक्य नाही. दोघांनाही सर्व व्यापार आपल्या एकट्याच्या हातांत राहून, सर्व नफा एकट्यालाच मिळावा असे साहजिकच वाटते. तेव्हां जो तो आपला डाव कसा साधेल ती संधि पहात होता. प्रथम इलमासअल्लीने सुजाउद्दवल्याच्या कारकीर्दीत त्याला संधि मिळाली, तेव्हां त्याने आपला डाव साधून घेतला. मागून इंग्लिश व्यापारी मंडळीला असफउद्दवल्याच्या कारकीर्दीत संधि सांपडली तेव्हां त्यांनी आपला डाव साधून घेतला. हा इलमासअल्ली प्रथम जनानखान्यांत नोकर असल्याने आणि जात्या फार चाणाक्ष असल्याने, जनानखान्यांतील प्रत्येक बारिक सारिक गोष्ट कितीही नाजुक व कितीही गुह्य असली तरी ती त्याच्या बहिरी-ससाणाच्या चाणाक्ष व तीव्र नजरेप्रमाणे दृष्टीतून चुकून जात नसे. त्याच्या जवळ ज्याप्रमाणे द्रव्याचे भांडार भरलेले होते, त्याप्रमाणे जनानखान्यांतील असंख्य गुह्य गोष्टींचेही भांडार भरपूर भरलेले होते. त्यांत वजीरअल्लीच्या जनानाचे रहस्यही सांठविलेले होते. अशा मोठ्या वजनदार इलमासअल्लीला जहासीरअल्लीने आपल्या मोठ्या विकट कटांतच नुसते आणून सोडले असे नाही, तर त्याला त्याचे द्रव्यभांडार व राजरहस्याचे भांडारही मोकळे करून प्यास लाविले आणि त्याप्रमाणे या इलमासअल्लीने आपली दोन्ही भांडारे



जहासरिअल्लीपुढें मोठ्या खुषीनें मोकळीं केलीं. मग काय विचारता ! जहासी-  
रअल्लीच्या पक्षाला दुप्पट जोर आला. जगावर जेथें जेथें राज्यें पसरली आहेत  
व जेथें जेथें तीं पसरण्याचें काम अनादि कालापासून या घटकेपर्यंत चालूं आहे  
आणि पुढेंही चालूं राहील, तेथें तेथें त्या संबंधाची कारस्थानेंही चालूंच अ-  
सणार ! पायानें प्रवास करणाऱ्या मनुष्याला जसा त्याचा पुढचा लांबवरचा  
मार्ग, जरी त्याला मध्यें पुष्कळ वळणें असली तरी सरळच दिसतो, तसा  
राज्यकारस्थानांचा मार्ग नुसता लांबवर व वरवर पाहिले ह्मणजे सरळच  
दिसतो. जसजसें त्याच्या जास्त जवळ जवळ जावें तसतशी त्यांतली भयंकर  
वळणें व खडे मग त्या दुसऱ्या रस्त्यांतील वळणाप्रमाणें स्पष्ट दिसूं लागतात  
आणि नंतर मग तो प्रथम जितका सरळ दिसत होता, तितका तो सरळ  
नाहीं, अशी खात्री होते. हे राज्यकारस्थानांचे युरोपांत मार्ग तेवढे सरळ  
असतात आणि एशियांतले नसतात असा कांहीं प्रकार नाहीं. दोनी देशांतले  
नव्हे, जगांतील सर्व देशांतले हे राज्यकारस्थानांचे राजमार्ग असेच प्रथम  
सरळ दिसतात, पण त्यांत पुष्कळ वळणें व मोठमोठे खळगे असतात. 'रा-  
ज्यकारस्थानी पुरुष आणि त्यांच्या रीति ह्मणजे प्रसिद्ध पण सभ्य तस्करराज  
व त्याच्या राजरोस कृति,' अशीच एका युरोपस्थ महा पंडितानें त्यांच्या व  
त्यांच्या कृत्यासंबंधानें व्याख्या केली आहे. ती फक्त एशियांतील राज्यकार-  
स्थानी पुरुषाला लागूं आहे, असें त्यानें ह्मटलें नाहीं. मग युरोपांतीव शाह-  
ण्यांनीं एशियांतील राज्यकारस्थानी पुरुषांना व त्यांच्या कर्त्यांना नांवें ठेवणें  
ह्मणजे एखाद्यानें आपल्या तोंडानें आपली स्तुति करून दुसऱ्याच्या अंगीं  
जे दुर्गुण असतील ते आपल्या अंगीं असून, त्यावर आवरण घालून ते  
झांकून टाकण्याची खटपट करण्याइतकेंच शहाणपणाचें कृत्य आहे. त्याच्या  
त्या कृतीबद्दल जशी मग त्याची फजिती होते व त्याची वाजू त्याच्याच अं-  
गावर येऊन त्याला मग स्वस्थ बसावें लागतें, तशीच स्थिति याबद्दल एक-  
मेकाला एकमेकानें नांवें ठेवणाऱ्या युरोपस्थ राज्यकारस्थानी पुरुषाची व  
त्यांच्या स्तुतिपाठकांची झाल्याशिवाय रहात नाहीं. आतां एकाला दुसऱ्याव-  
द्दल स्पष्ट बोलण्याला व त्याला नांवें ठेवण्याला सामर्थ्य कालानुसार आलें

असतें. ह्मणून तो शांभवी किंवा सुरादेवीचा प्रसाद एखाद्यावर झाला असता, त्याला वाटेल तें बडबडण्याची मोकळीक जशी जनसमूहाकडून सभ्यरीतीला अनुसरून तेवढ्या वेळे पुरतीच दिलेली असते, त्याच्या तोंडीं त्यावेळीं जसें कोणी लागत नाहीं, तशीच मोकळीक सामर्थ्यवान राज्यकारस्थानी पुरुषाला त्या वेळेपुरतीच दिलेली असते. त्याच्याशीं वाग्युद्ध करण्याची कोणीच इच्छा करीत नाहीं. सुरादेवीच्या प्रसादाचा डोळ्यावरचा अंमल कमी झाल्यावर जसा तो मग शुद्धिवर येतो आणि त्या अंमलांत दुसऱ्यावर घेतलेल्या तोंडसुखाबद्दल व त्याच्या मूर्खपणाबद्दल, त्यालाच मग ज्याप्रमाणें लाज वाटूं लागते. त्याचप्रमाणें एका राज्यकारस्थानी पुरुषानें राज्य बलवैभवादि अंमलाच्या धुंदीत दुसऱ्यावर त्यावेळीं मोठ्या शहाणपणानें केलेल्या भलत्यासलत्या आरोपाबद्दल त्याला लज्जेनें खालीं मान घालावी लागते. याबद्दल ते दुसऱ्यावर तोंडसुख घेणारे दोघेही खरोखर दोषी नाहीत. हा सर्व त्या सुरादेवीचा व त्यांच्या वैश्वर्याच्या अंमलाचा दोष आहे. ती सेवन करणाऱ्याची व तें दैवानें प्राप्त झाल्यामुळे धुंदि चढलेल्याची अशीच स्थिति व्हावयाची ! अशी स्थिति जर झाली नाही तर मात्र नवल ! यावरून अयोध्येच्या दरबारांत जहासीरअलीनें वजीरअलीच्या विरुद्ध जें कारस्थान चालविलें होतें, त्यावरून एका युरोपांतील शाहण्यानें एशियांतील सर्व राज्यकारस्थानी पुरुषांना अधम आणि त्यांच्या कृत्यांना जर नीचपणाचीं कृत्ये अशीं शेलकीं विशेषणें सरसकट देऊन टाकलीं, तर त्याच्या शहाणपणाच्या या तुटलेल्या तान्याबद्दल दारूच्या बाणांतून सुटून उंच आकाशांत उडून व फुटून गेलेल्या तान्याप्रमाणें त्याकडे क्षणभर चकित दृष्टीनें पहात राहणें हेंच बरें ! बाणांतून तुटून गेलेल्या तान्यांची खालीं येईपर्यंत जशी स्थिति होते, ह्मणजे ते थोडक्या अवकाशांत नामशेष होऊन जातात, तशीच याच्याही या अकलेच्या तोडलेल्या तान्यांची स्थिति कालांतरानें होते. अशा या पंडिताला काय ह्मणायचें असेल तें स्पष्टपणानें त्याच्या तोंडावर सांगण्याची तितकी अवश्यकता नाही व व्यापारी पद्धतीप्रमाणें तें स्पष्टपणें सांगणें हेंही बरें नाही. त्याची किंमत काय ती मनांत ज्यानें त्यानें ठरवावी.



जहासीरअल्लीने आपल्या कारस्थानाच्या जाळ्यांत वेगम व जहासीरअल्ली यांना अडकवून टाकल्यावर, त्यानें मग व्यापारी मंडळीचा लखनौ येथील छोटा मुनीम यालाही त्याच जाळ्यांत अडकविण्याचा प्रयत्न केला, व त्याच्या सुदैवानें तो सावध व धूर्त मुनीमही त्यांत अचानक सांपडला. त्यानें इलमासअल्लीप्रमाणें त्यालाही वजीरअल्लीच्या विरुद्धच्या पारड्यांत त्याचें वजन मोठ्या खुषीनें टाकण्यास कबूल केलें. झालें, लखनौ येथें इंग्लिश व्यापारी मंडळीच्या छोट्या मुनिमानें व्यापारी मंडळीचा काटा आपल्या राहत्या बंगल्यांत उभारून एका पारड्यांत तरुण सोळा वर्षाच्या नुकत्याच गादीवर बसलेल्या वजीरअल्ली नबाब पोरान्या नांवची चिठ्ठी टाकून, दुसऱ्यांत माजी जहासीरअल्ली मुख्य वजीर, बेगमा, इलमासअल्ली व त्याची दोन रेहस्य व द्रव्य यांचीं भांडारें आणि लखनौ येथील व्यापारी मंडळीचे छोटे मुनीम, इतकी वजनें पडलीं, आणि त्याची तुलना लखनौ येथील छोटे मुनिमाच्या बंगल्यांत सुरू झाली. आलीकडे अतिशय सूक्ष्म वजन करण्याचा निघालेला काटा, ज्याला केंस, किंवा वाऱ्यानें उडून येणारा कणही वजनांत सोसत नाही, तो चुकून अथवा उडून आला असता जशीं त्याची पारडीं खाळवर होतात, झणून त्याला वाऱ्याचाही संपर्क न होईल अशा तावदानी व बंदोबस्ताच्या पेटांत तो ठेवून तेथें जसें गुप्तपणें वजन करतात, तसें वजीरअल्लीचें वजन त्या बंगल्यांत अगदीं गुप्तपणें चाललें होतें. तें वजनाच्या पारड्यांपैकीं वजीरअल्लीच्या विरुद्धच्या पारड्यांत जीं वर सांगितलेलीं वजनें पडलीं होती, त्यांनाच फक्त माहित होतें. ज्याचें वजन तेथें चाललें होतें, त्याला मात्र हें माहित नव्हतें. ज्याचें वजन करावयाचें तो तेथें प्रत्यक्ष नसतां, त्याचें वजन फक्त त्याच्या नांवावर होणें, ही तर अजब गोष्ट खरीच. अशा रीतीनें वजन करण्याचा हा काटा कांहीं एशियाखंडांतील व्यापारी मंडळीच्या कोणत्याही पेढीवर मिळावयाचा नाही. तो युरोपांतीलच साहसी व्यापारी मंडळीच्या दुकानांत सांपडावयाचा ! तोही सर्व युरोपस्थ व्यापारी मंडळीच्या दुकानां सांपडेल असें नाही हो ! हिंदुस्थानांतील राजे रजवाड्यांच्या पूर्व पुण्याईनें ज्यांच्या नशिबी त्यांची व त्यांच्या प्रांताची तुला करून घेण्याची महापर्वणी



आली व ज्यांच्यांत त्यांची तुला करण्याचें त्यांच्या शहाणपणानें सामर्थ्य आलें, त्या व्यापारी मंडळींच्या दुकानींच हा अजब काटा सांपडतो. बाकी दुसऱ्या व्यापारी मंडळींच्या काट्यांनीं याच्याबरोबर पुष्कळ दिवस स्पर्धा चालविली होती, पण त्यापैकीं एकही अखेरपर्यंत याच्याशीं टक्कर देण्यास टिकला नाही. थोड्या फार अवकाशांत या काट्याच्या भारानें त्यांच्या काट्यांचीं पारडीं तुटूनच गेलीं. आम्हाला या काट्याबद्दल इतकें आश्चर्य वाटत नाही. पण या काट्यानें वजन करणारा या व्यापारी मंडळीचा मुनीम तो स्वतः दुसऱ्या पारड्यांत बसून व त्यांत आपलें सर्व वजन घालून दुसऱ्याचें वजन बरोबर करून सांगतो, याबद्दल मोठें आश्चर्य वाटतें. कारण वजन करणारा काट्याच्या पारड्याच्या बाहेरच असला पाहिजे. काट्याच्या पारड्याला खालीं नुसतें बोट लागलें, तर जर वजनांत फेर पडतो व तसा फेर पाडून नेहमीं व्यापारी मंडळी आपला फायदा करून घेतांना जर आपण रोज पहातो, तर त्या पारड्यांत तो मुनीम स्वतः बसून आपलें सर्व वजन घालतो, तरी दुसऱ्या पारड्याचें वजन त्याला बरोबर कसें समजतें. बरें, अशी स्थिति असून वजन बरोबर होतें, हें मात्र खरें ! त्यांत शंका नाही. युरोपांतील काट्यांची गोष्टच कांहीं निराळी. त्यांची जी काय अजब शक्ति आहे ती खरोखर अगम्य व अतर्क्य आहे. ती त्यावेळीं तर कोणाला कळलीच नाही, पण अद्यापही इकडील किती मोठ्या मंडळींना ती पूर्णपणें कळली आहे हें तितकेंच अगम्य आहे. आम्हाला वाटतें फारच थोड्यांना ही त्यांची अजब शक्ति जाणण्याची परमेश्वरानें बुद्धि दिली असेल. असले काटे युरोपांतीलच व्यापारी मंडळींच्या हातीं आहेत ह्मणून बरें आहे. एशियांतील व्यापारी मंडळी असे काटे हातांत धरून युरोपांत व्यापार धंदा करण्याकरितां गेली असती, तर त्या मंडळींची एशियांत पुनः त्यांच्या अस्तित्वाची देखीच वार्ता कांहीं आली नसती. अति सुक्ष्म वजन करण्याचा जसा काटा युरोपांत निघाला आहे, तसा इकडील मंडळींचे शब्द तोलण्याचा ही काटा निघाला आहे. पण अद्याप एखाद्या गुप्त ठिकाणीं बसून श्वासोश्वास ही तोलण्याचा काटा तयार करणारा कोणी युरोपांत एखादा अकलवाला शोधक यावेळपर्यंत निघाला नाही हें भाग्यच ह्मणावयाचें ! थोडक्याच दिवसांत ते



ही निघणार नाही व्हाणून भविष्य कोणी सांगवें !- तिकडील लोकांच्या अक्कलेच्या खाणीत सर्व कांहीं भरलेलें आहे. पण या सर्व वस्तु युरोपांतल्या थंड हवेंतच उत्पन्न होतात. त्यांना एशियाखंडातील उष्ण, तर नाही, पण समशीतोष्णही हवा सोसत नाही. परमेश्वर कृपेने एशियाच्या प्रकृतीला केव्हां आराम पडेल तो पडो. त्याने हवा पालट केल्या खेरीज त्याला चैन पडणार नाही असें भविष्य एशियांतल्याच कांहीं मनुष्यांनी नुकतेंच वर्तवून दाखविलें आहे. पहवें पुढें काय होतें तें ! सध्यां मात्र आमच्या अक्कलेचा, स्वत्वाचा, व सर्व कांहीं गोष्टींचा तोल दीड शतकापासून अद्याप पर्यंत चालूच आहे. कालांत फरक झाला व्हाणून इकडच्या मंडळींच्या अक्कलेच्या वजनांत कोठें फारसा फरक झाला आहे ? तो पूर्वी प्रमाणें आतांही कोठें कोठें जशाचा तसाच असलेला दिसून येत आहे. मग वजीरअली व त्याचें वजन करणारी मंडळी शंभर वर्षापूर्वीं असली काय, आणि सांप्रत असली काय सारखीच ! दोघांचेही वजन गुप्तपणानें चालेलच आहे. तसेंच वजीरअलीचें त्यावेळीं चालेलें होतें. वजीरअली सारख्या चैनी, व ऐष आरामांकडे सहाजिक प्रवृत्ति असणाऱ्या तरुण नवाबानें कांहीं दिवस तरी नीटपणानें वागावयाचें होतें. तें त्याच्या हातून झालें नाही. त्यानें आपल्या तारुण्यांतील अनेक व्यसनांनीं त्यांत भर घातली. मग त्याच्या विरुद्ध पक्षाचें पारडें जड होईल नाहीं तर काय होईल. पण जगाचा अनुभव नसलेल्या, व जनानखान्याच्या दिवाणखान्यांतून उठून अयोध्या प्रांताच्या गादीवर एकदम नेऊन बसविलेल्या तरुण नवाबाला या गोष्टी कळणार कशा ? आणि जहासुरअली व इलमासअली सारख्या राज्यकारभारांत काळ्याकेसाचे पांढरेकेस झालेल्या, आणि जगाच्या अनुभव भारानें वांकून गेलेल्या वृद्ध मनुष्यांशीं कृष्णकारस्थानांत तो टक्कर देणार कशी ! त्याला त्या पैकीं कांहीं एक कळलें नाहीं. तो आपल्याच चैनीत दंग राहिला. त्यामुळे त्याचें वजन तात्काळ कमी झालें, व तें त्यानें आपल्या हातानें करून घेतलें. कांहीं दिवस गादीवर बसल्यावर सरळमार्गानें चालून आपलें स्थान स्थिर करून घेणें हें तो अयोध्येचा नवाब झाल्यानें त्याचें पहिलें कर्तव्य होतें ! चैन, ऐष आराम, व व्यसनं या गोष्टी मागून ! पण त्याच्या कारकीर्दीत



अगदी थोड्या अवकाशांत जें पहिलें तें शेवटचें, व शेवटचें तें पहिलें कर्तव्य कर्म झालें. त्याला जो दोष द्यावयाचा तो एवढ्याच गोष्टींत ! बाकी अशा रितीची वर्तणूक फक्त त्याची ऐक्याचीच होती, असें मात्र नाही. दुसरीही पुष्कळ मंडळी त्याच्या पंक्तिंतली होती. त्यापैकीं वजीरअल्ली हा एक होता झालें.

जहासीरअल्ली, इलमासअल्ली, लखनौ येथील छोटे मुनीम या सर्वांच्या वजनांनीं वजीरअल्लीचें पारडें खरोखर फार हलकें होऊन गेलें. तेव्हां एवढी मोठी चूक वजनांत कायमची राहूं देणें बरें नव्हे. ती मोठ्या अधिकाऱ्याच्या दृष्टीस आणून देणें आपलें कर्तव्य समजून लखनौच्या मुनिमानें तो काटा तसाच कलकत्त्यास सरजॉनशोअर साहेबापुढें नेऊन ठेवला. त्याची यावेळची व त्यांनीं स्वतः कांहीं दिवसापूर्वीं वजीरअल्लीचें व सादतअल्लीचें वजन केलेल्या काढ्याची त्यावेळची, अशी विषम स्थिति पाहून सरजॉनशोअर आश्चर्य चकित झाले. त्यांना आपली अशी कशी चूक झाली याबद्दल खरोखर मोठें गूढ पडलें आणि तें उकलण्याकरितां तेथील मुनिमाच्या सूचनेप्रमाणें ते ताबडतोब आपल्या मोठ्या थाटमाटासह आणि बंदोबस्ताच्या साधनांसह लखनौ येथें येऊन दाखल झालें. त्यांच्याबरोबर त्यावेळीं सर आल्युअर्ड \* क्लार्क नांवाचे एक सेनापती आपल्या सैन्यासह होते. सरजॉनशोअर तेथें येऊन पोहचल्याबरोबर जहासीरअल्ली आणि इलमासअल्ली यांनीं लखनौ येथील रेसीडन्टाच्या मार्फत त्यांची प्रथम भेट घेतली आणि वजीरअल्लीचें त्यांनीं पूर्वीं केलेलें वजन आणि त्याची पात्रता जेणेंकरून हलकी होईल तितक्या गोष्टी त्याच्या विरुद्ध सांगून त्यांची चूक त्यांच्या नजरेस आणण्याचा प्रयत्न केला. ज्यांच्या शिरावर कोट्यवधि मनुष्य प्राणांच्या सुखदुःखाची, जिविताची, हिताहिताची व त्यांचें सर्व कांहीं बरें वाईट करण्याची जबाबदारी असते, अशा श्रेष्ठ पुरुषाचें मन

\* हे कॉप्टन क्लार्क साहेब फार सुंदर होते. ते इंग्लंडांत असतांना त्यांच्यावर रोजघराण्यांतील एका तरुण कन्येचें अत्यंत मन बसलें होतें. तें इतकें की, त्यामुळे तिसऱ्या जार्ज राजे साहेबांनीं त्यांना इंग्लंडांत न ठेवतां हिंदुस्थानांत नोकरीवर पाठवून दिलें; असें झणतात.



अनेक कारणांमुळे तत्काळ विव्दळ होऊन जाण्यासारखे जसे हलकें झालेलें असतें, तसेंच ज्या इंद्रियामुळे त्या मनावर वाटेल तसा आणि वाटेल तेव्हां अनुकूल व प्रतिकूल ठसा उमटतो, तें त्यांचें श्रवणेंद्रियही तसेंच हलकें झालेलें असतें. मन आणि श्रवणेंद्रिय हीं भारानें हलकीं झालेलीं असलीं ह्मणजे मग एकटे डोकें तरी भारदस्त कसे राहणार ! त्यानें एकट्यानें ओझे तरी मग कसे सहन करावें ? मन, श्रवणेंद्रिय, हीं त्याची सहाय्यकारी मंडळी जर तो सर्व भार सहन करण्यास व त्याला यथाशक्ति मदत देण्यास तयार असतील तर तें सर्व भार वाहण्याला समर्थ होतें. नाही तर तेही मग आपल्यावरचें जबाबदारीचें ओझे फेंकून देऊन आपल्या साथीदारांप्रमाणें हलकें होण्याला प्रवृत्त होतें. तेव्हां सरजॉनशोअर साहेबांच्या मनाची, श्रवणेंद्रियाची व डोक्याची तशी स्थिति असल्यास नवल काय ! त्यांचें श्रवणेंद्रिय अनेक प्रकारच्या भानगडीच्या कामामुळे तसेंच झालें होतें. त्याच्याद्वारे वजीरअल्लीच्या विरुद्ध पक्षाच्या मंडळींनीं त्यांच्या हलक्या झालेल्या मनावर त्यावेळीं सादत-अल्लीला अनुकूल व वजीरअल्लीला प्रतिकूल असा दुसरा ठसा ताबडतोब उठविला. मोठी जबाबदारी धारण करणाऱ्या अशा मोठ्या श्रेष्ठाचें मन तें तें पांढऱ्या किंवा काळ्या रंगाच्या संगमवरी दगडाप्रमाणें गुळगुळीत, मृदु आणि नाजूक होतें. एखादें नवीन कांहीं चित्र खोदावयाचें असल्यास, लोखंडाच्या मोठ्या टाकीची व हातोडीच्या आघातांची काळ्या कुळकुळीत दगडाला जशी जरूरी लागते, तशी त्याला लागत नाही. लहानशा शस्त्रानें व हलक्या आघातानें त्याच्यावर फारच चांगलें सुबक चित्र खोदतां येतें. त्या कुशल कारागिरांची तो दुसरा ठसा सरजॉनशोअर साहेबांच्या नाजूक आणि मृदु मनावर उठविण्याची इतकी चतुराई होती कीं त्यांनीं जेव्हां हा ठसा उमटविला तेव्हां तेथें पहिल्या ठशाचा मागमूस सुद्धां राहूं दिला नाही. उत्तम कारागिराला उत्तम साधनें किंवा उपकरणीं मिळालीं ह्मणजे तो आपली कारागिरीही मग तशीच दाखवितो. त्यांच्या मनावर वजीरअल्लीचें चित्र त्यांनीं इतकें भीषण व भेसूर उठविलें कीं, सरजॉनशोअर साहेबाला तो वजीरअल्ली तरूण नवाब जसा श्री कृष्ण बाल व सुंदर असतांही कंसाला क्रूर दिसूं लागला होता



तसा थोडक्याच अवकाशांत दिसूं लागून त्याच्या भयानें त्यांनीं आपलें तेथील ठाणें तात्काळ उठवून रेसीडन्सीपासून पांच मैल दूर राजोद्यान होतें तेथें नेलें. साहेब बहादुराला त्यांच्या जिवाचीच भीति घातल्यावर त्यांनीं आपल्याकडून मग इतका सावधपणा न राखणें हें त्यांच्या शिळाला व इभ्रतीला योग्य दिसलें नसतें. वजीरअल्लीला हा काय प्रकार चालला होता तें मुळींच माहित नव्हतें. तो विचारा तरूण नबाब आपल्या घरीं आलेल्या पाहुण्याचें आदरातिथ्य करण्याकरितां व त्याचें कांहीं कमी पडूं नये एवढ्याकरितां राजधानींतील आपला राजमहाल सोडून देऊन त्यांच्या शेजारीं बसनगृह उभारून तेथें जाऊन राहिला. यापेक्षां त्यानें जास्त काय करावयाचें होतें ! परंतु त्यानें अंतःकरणापासून केलेल्या आदरातिथ्याकडे व पाहुणचाराकडे त्याच्या घरीं चालून आलेल्या या मोठ्या पाहुण्यानें लक्ष दिलें नाहीं मग त्याचा स्वीकार करून आभार मानण्याची गोष्ट कशाला पाहिजे ! दूषित तापानें अस्वस्थ झालेल्या मनुष्याची जशी स्थिति होते, त्याला सर्व प्रकार मग विषाप्रमाणें कडू वाटून, त्याला सुख व समाधान व्हावें ह्मणून अंतःकरणापासून त्याची मंडळी करीत असलेले उपचार त्याला जसे ते मग प्राणघातक असे वाटतात, तशीच स्थिति सरजॉनशोअर साहेबाच्या मनाची झाली होती. त्यांना वजीरअल्लीचें सर्व पाहुणचार प्राणघातक उपचारासारखे वाटूं लागले. दूषित ज्वरानें जशी शरीराची विकल स्थिति होते, तशीच श्रवणेंद्रिय दूषित झाल्यामुळें मनाची स्थिति होते. हा सर्व साधारण नियम आहे. त्याला साहेब बहादूर अपवाद कसे होणार ! त्यांतून ते मोठे व मोठमोठीं जबाबदारीचीं कामें करणारे होते. त्यांचें नाजूक श्रवणेंद्रिय दूषित झाल्यामुळें त्यांच्या मनाला ज्वरता येऊन त्याला विकलता आली यांत त्यांचा तरी काय दोष आहे ? त्यांना वजीरअल्लीचें लांबून दर्शन घेणें देखील मोठें भयावह वाटूं लागलें. मग त्याच्याबरोबर दोन सुखदुःखाच्या गोष्टी बोलणें कोठून होणार ? त्या गोष्टी मग अर्थीतच बंद झाल्या. बरें, वजीरअल्लीचें नशिव तरी जोरावर असावयाचें होतें. तेही त्यावेळीं प्रति कूळ झालें. सरजॉनशोअर साहेबांचें मन व शरीर दुसऱ्यानें संतप्त केलें होतें पण या हतभागी नबाबाला तेथें खरोखरीच ज्वर भरून त्याचें शरीर तप्त झालें



मग अर्थातच त्याचाही निरुपाय झाला. जी वेळ एकाला कुवेळ असते, ती दुसऱ्याला सुवेळ होते. त्याप्रमाणे हा वजीरअल्लीच्या शरिराचा आणि सरजॉनशोअर साहेबाच्या मनाचा आजारपणा दुसऱ्या पक्षाच्या मोठा पथ्यावर पडला. ही आणखी त्यांच्या सुदैवाने आणि वजीरअल्लीच्या दुर्दैवाने आलेली सोन्यासारखी संधि त्या पक्षाच्या मंडळींनी फुकट बालविली नाही. एकच औषध पण निरनिराळें अनुपान बदलून दिल्याने तें जसे निरनिराळ्या रोगांवर चालून आपला बरा वाईट गुण दाखविते, तसें विरुद्ध पक्षाच्या मंडळींनीं येथें केलें. सरजॉनशोअर साहेबाच्या मनाला ज्या मात्रेनें अस्वस्थता आणिली होती, त्या मात्रेचे आणखी दोन वळसे जास्त उगाळून त्यांनीं ती त्यांना पुनः दिली. त्यायोगानें त्यांचा ज्वर जास्त भडकला. ती मात्रा दुसरी कोणची नसून वजीरअल्लीच्या अनौरसपणाबद्दलची होती. ती देतांना त्या मंडळींनीं इतकी दक्षता ठेविली होती कीं, ती पोंहचल्यावर तिचा अंमळ केव्हांही उतरूंच नये, आणि तशा स्थितीत त्यांनीं आपल्या ह्मणण्याप्रमाणें सर्व गोष्टी कराव्या! अंमळ चढलेला मनुष्य जसा मग तो स्वतःच्या स्वाधीन न राहतां त्या अंमळाच्या स्वाधीन होतो आणि तो ज्या कृति करवील त्या करूं लागतो, तसा मग शोअर साहेबांचा प्रकार झाला. त्यांना मंडळींनीं दिलेल्या मात्रेच्या अंमळामुळे वजीरअल्लीमध्ये वाहेरच्यालीपणा, उधेपणा व हुचेपणा हे जे अवगुण आहेत, ते त्याला संगतीनें लागलेले नसून, ते त्याच्या जननीच्याच अंगीं असलेल्या बीजांचे अंकूर होत, असें दिसूं लागलें. मग त्याच्या अनौरसपणाबद्दल त्यांना मुळीच शंका राहिली नाही. त्या थोर गृहस्थाला मग वजीरअल्लीला गादीवर बसविल्याबद्दल अत्यंत वाईट वाटलें व आपल्या हातून फार मोठी चूक झाली याबद्दल त्यांना अत्यंत पश्चात्ताप झाला. आपल्या हातून चूक झाली असल्यास, ती दृष्टीस आल्यावर प्रांजळपणें कबूल करणें आणि सुधारणें हें मोठ्या माणसाच्या मोठ्या मनाचें मोठें लक्षण आहे. मग तें करण्यांत कोणाचें कितीही नुकसान झालें तरी त्याची पर्वा नाही. वजीरअल्लीला प्रथम अयोध्येच्या गादीवर बसाविण्यांत आपल्या हातून चूक झाली, एवढी त्यांच्या मनाची खात्री त्या मंडळींनीं करून दिल्याबरोबर आणि त्यांना-



ही ती पटल्याबरोबर, ते थोर सरजॉनशेअर साहेब ती आपली चूक सुधारण्यास तयार झाले. नवाबाची गादी वजीरअल्लीसारख्या अनौरस पुरुषाच्या स्पर्शानें जी एकदां विटाळली ती विटाळली. आतां पुनः मात्र त्याला तिचा स्पर्श होऊं घायचा नाही, असा मग त्यांनीं दृढ निश्चय केला. कारण त्याच्यायोगानें व्यापारी मंडळीच्या व गादीच्या इभ्रतीला कायमचा धक्का वसेल. त्यांचा वजीरअल्लीसंबंधानें असा निश्चय झाल्यावर रिकाम्या झालेल्या गादीवर कोणाम वसवावें हाही प्रश्न मग त्यांच्यासमोर उभा राहिला. कारण अयोध्येचें सिंहासन रिकामें टाकणें हेंही बरें नव्हे. नांवाला कां होईना पण कोणाला तरी गादीवर वसविलें हें पाहिजेच होतें. वजीरअल्लीच्या अनौरसपणाबद्दल खात्री झाल्यावर तो अयोध्येच्या गादीला स्पर्श करण्याला अपात्र ठरला. त्याची किंमत, वजन, सर्व कांहीं मग लागलेंच उतरून त्याचें पारडें हलकें झालें. तेव्हां अर्थातच त्याचा प्रतिस्पर्धी जो सादतअल्ली त्याचें पारडें जड होऊं लागलें. तो असफउद्दवल्याचा सख्खा भाऊ असल्यानें त्याच्या शीलाबद्दल शंका येण्याचें मुळींच कारण नव्हतें. त्याची पात्रता ठरण्याला एवढें वजन प्रथम पुरें होतें. पण ज्या सादतअल्लीच्या पक्षाकडील मंडळींनीं त्याच्याकरितां एवढा उपद्रवाप केला व व्यापारी मंडळीला त्यांचा अमोल वेळ खर्च करून त्याची योग्यता ठरविण्याकरितां हें पुनः दुबार काम करावयास लावलें, त्याबद्दल व्यापारी मंडळीला काय नफा होणार ? याचा विचार करणें मग सहाजिकच ओघाला आलें. गुडघ्याइतक्या उंच व मऊ रुजाम्यावर जनानखान्यांतील दिवाणखान्यांत लोळणाऱ्या व नेहमीं ऐषारामांत दंग असणाऱ्या, तरूण असो अथवा वयातीत असो, अशा राजाचा, नवाबाचा व बादशहाचा काल जात नाही, झणून कसा तरी तो घालविणाऱ्या या राजमंडळींच्या काळपेक्षां व्यापारी मंडळीचा एक दिवस, एक तास व एक क्षणसुद्धां बहुमोलाचा असतो. कारण राजे लोकांना प्रत्येक क्षणाला आयुष्य व द्रव्य हें घालवावयाचें असतें आणि व्यापारी मंडळींना तें मिळवावयाचें व तसेंच वाढवावयाचें असतें. याकरितां त्याचा मोबदला त्यांना कांहीं तरी हा मिळालाच पाहिजे. मग तो कोट्यवधि रुपयांपासून एक कपदिकेपर्यंत मिळाला तरी हर-



कत नाही. दोहोंतही त्यांचा संतोषच असतो. तेव्हां व्यापारी मंडळीच्या या बाबतीसंबंधानें सादतअल्लीच्या पक्षांतील मंडळीशीं बोलणें सुरू झालें. व्यापारी लोकांचें घेण्याचें वजन निराळें, त्यांची सौदा ठरण्याची सांकेतिक भाषा निराळी, गिन्हाइकाशीं बोलण्याची भाषा निराळी, कृति निराळी, त्याचप्रमाणें त्यांची चलाखी, चतुराई, सावधगिरी वगैरे सर्व कांहीं गोष्टी निराळ्या. बरे, या सर्व गोष्टी अगदीं उघड समोर पदराखालीं हात घालून राजरोसपणानें जरी चालत असल्या तरी तिसऱ्याला त्यापैकीं एक अक्षर कळेल तर शपत ! त्यांचें जग व रहाटी निराळीच असते. त्यांच्या आपसांतील चाललेल्या कृतींवरून आणि सांकेतिक भाषेवरून जर कोणी तिसरा तें चाललेलें सर्वच खरें मानून त्याप्रमाणें वागेल तर तो आपल्या पदरांतील द्रव्याची गांठोडी त्यांच्या पदरांत आपण होऊन घालून रिकामा हात हालवीत आल्याखेरीज आणि द्रव्याबद्दल आपल्या मूर्खपणाची गांठोडी मात्र पदरीं बांधून घेऊन आल्याखेरीज राहणार नाही. व्यापारी लोकांचा सौदा भर बाजारांत उघडपणें चाललेला असून जसा तो तिसऱ्याला गुप्तच असतो, तसाच प्रकार सादतअल्लीच्या पक्षाकडून या व्यापारांत व्यापारी मंडळीला फायदा काय होणार याबद्दल उघड, पण गुप्त, तेथें विचार चाललेला होता. त्यापैकीं एक अक्षर देखील वजीरअल्लीला व त्याच्या पक्षापैकीं एकाही इसमाला जो अगदीं सरजॉनशोअर साहेबाच्या बंगल्याशीं तंबू ठोकून राहिला होता तरी कळलें नाही. सांकेतिक भाषेंत उभय पक्षाची बरीच शाब्दिक वाटाघाट होऊन, मग हात चलाखी होऊन शेवटीं एकदांचा सौदा पटला, व उभयतांनीं एकमेकांच्या हातावर हात मारला. झालें. लागलेंच इकडचें पारडें तिकडे फिरलें. आतां सादतअल्लीचें पारडें इतकें जड झालें कीं तें जमिनीला टेकलें आणि वजीरअल्लीचें पारडें अस्मानाला पोहचलें. केवढें हें पूर्वींच्या आणि आतांच्या तोलांत अंतर ? आणि केवढी ही चूक ! जसें व्यापारी मंडळीचें पारडें फिरलें, त्याबरोबर वजीरअल्लीचें आणि सादतअल्लीचें नशिवही फिरलें. त्यामुळे त्यांचीं स्थानेही फिरलीं. तरूण नवाब वजीरअल्ली याच्याजवळ जसें थोडें बहुत अवगुणांचें भांडार होतें, तसें सादतअल्लीजवळ नव्हतें, असें मात्र नाही. तो त्याच्यापेक्षां वयानें जरी मोठा



होता तरी त्यानेही गंगेच्या काठी वसून त्या भांडारांत पहिल्यापासून थोड-थोडी भर टाकली होती. मीरूपणा, कृपणता, अत्यंत मदिरापानासक्तता, अशीं कांहीं शेलकीं शेलकीं रत्ने त्याच्या भांडारांत होती. पण याशिवाय त्याच्या अधिकारांत कोणी ढवळाढवळ केली असता ती न खपणें, आणि त्याच्यासंबंधानें विलक्षण नेट व हट्ट धरणें वगैरे गुणांचा त्याच्याजवळ पुष्कळ सांठा होता. यामुळे तो अधिकार चालविण्याला अपात्र असा नव्हता. यथेच्छ मदिरापान करणें आणि राज्याधिकार चालविणें या गोष्टी अगदीं भिन्न आहेत. त्या एकमेकांच्या आड केव्हांच येत नाहींत. त्याच्यासंबंधानें विशेष विचार करण्याचें कांहीं कारण नाहीं असें मंडळींनीं ठरवून त्याला अयोध्येच्या गादीवर आणून बसविण्याचें ठरविलें. ही बातमी सादतअल्लीला कळल्याबरोबर तो हर्षानें वेडा झाला. वर्षास सव्वा लक्ष रुपयांची नेमणूक घेऊन गंगेच्या काठीं मधुवागेंत काळ काढणाऱ्या सादतअल्लीला जर आतां अयोध्येची गादी मिळण्याचा प्रसंग आला तर तो हर्षानें वेडा कसा होणार नाहीं ? त्याला ती केवळ स्वप्नसृष्टिच वाटूं लागली. पण वास्तविक ती स्वप्नसृष्टि नव्हती. त्याच्या पक्षाच्या मंडळींच्या अत्यंत खटपटीनें, त्यांनीं त्याच्याकरितां टाकलेल्या वजनां आणि व्यापारी मंडळींच्या मुनिमाच्या कृपाप्रसादानें राजैश्वर्याच्या भव्य प्रासादावर चढण्याला योग्य ठरून, त्याची एकेक पायरी तो चढूंही लागला. हा जो सादतअल्लीला अयोध्येचें राज्यपद मिळवून देण्याचा सौदा ठरला, त्याच्या मेहनतीबद्दल व्यापारी मंडळीला काय द्यावयाचें हें फक्त दोघांनाच माहित होतें. तें आह्मालाही माहित आहे. तें गुप्त असून जर अद्यापपर्यंत सादतअल्लीलाही फारसें कळलें नाहीं, तर त्या रहस्याचा आह्मीही इतक्यांत स्फोट करित नाहीं. फक्त इतकेंच वाचकांनीं लक्षांत ठेवावें कीं, सादतअल्लीच्या पक्षाच्या मंडळींनीं व्यापारी मंडळींना त्या या मेहनतीबद्दल अथवा दलालीबद्दल क्षणा जें कांहीं देण्याचें ठरविलें होतें, तें अयोध्या प्रांताच्या तिजोरीला इतकें जड आणि वजनदार होतें कीं, केवळ त्याच्या वजनाच्या भारानेंच सादतअल्लीचें पारडें जड होऊन खालीं बसलें होतें. त्याच्यासंबंधानें सादतअल्लीच्या मुनिमांत आणि कलकत्याच्या व्यापारी मंडळींच्या मुनिमांत वाटाघाट होऊन लखनौ येथें सौदा



पटल्याबरोबर, सरजॉनशोअर साहेबांनीं त्यांचा काशी येथील मुनीम मि. चेरी यांस सादतअल्लीला काशीहून बरोबर घेऊन येण्यास तांबडतोव लिहिलें. नवीन व आतां थोर झालेल्या सादतअल्लीला आणण्याकरितां सरजॉनशोअर थोर गृहस्थ स्वतः काशीस गेले असते, पण त्यांनां लखनौ येथें दोन तीन महत्वाचीं कामें करावयाचीं होतीं, ह्मणून तसें करतां आलें नाहीं. यामुळें तें काम त्यांनां आपल्या हाताखालच्या अंमलदाराकडेच सोंपवावें लागलें. सादतअल्ली लखनौ येथें येऊन दाखल होतांच त्याला सामोरें जाऊन समारंभांनं मिरवित आणण्याचें मुख्य तेवढें काम त्यांनीं निरुपायानें आपल्याकडे ठेविलें. वजीरअल्लीला अयोध्येच्या गादीवरून उतरून ती सादतअल्लीकरितां रिकामी करणें, शिवाय त्याच्या राज्यारोहण समारंभाची मोठी टोलेजंग तयारी करणें, त्याचप्रमाणें वजीरअल्लीला एखोंदें राहण्यासारखें आरामस्थान शोधून काढणें व तेथें त्याला पाठवून देण्यासंबंधानें योग्य तो बंदोबस्त करणें, या अत्यंत महत्वाच्या गोष्टी सरजॉनशोअर साहेबाला लखनौ येथें राहून करावयाच्या होत्या, ह्मणून ते स्वतः तेथें राहिले होते. वजीरअल्लीला राहण्याला कोणचें ठिकाण ठरवावें याबद्दल सरजॉनशोअर साहेबाना फारसा विचार करावा लागला नाहीं. कारण सादतअल्लीला वजीरअल्लीच्या जागेवर आणण्याचें ठरल्याबरोबर त्याची रिकामी झालेली जागा मग अर्थातच वजीरअल्लीच्या देण्याचें ठरलें. या कृत्यांत वावगें कांहीं झालें नाहीं. सरजॉनशोअर साहेबांनीं फक्त दोघांची इकडची तिकडे आणि तिकडची इकडे एवढीच काय ती अदलाबदल केली. इंग्लिश व्यापारी मंडळीचें पारडें आणि त्याबरोबर दोघांचीं नशिबेंही फिरल्यानंतर दोघांचीं स्थानेंही फिरलीं यांत विशेष कांहीं झालें नाहीं. सादतअल्लीला काशीहून आणून लखनौस अयोध्येच्या गादीवर बसविल्याबरोबर वजीरअल्लीला तूर्त काशीस सादतअल्लीच्या रिकाम्या झालेल्या जागेंत ठेवण्याचें ठरविलें आणि त्याप्रमाणें त्यांनीं त्याला तिकडे बंदोबस्तानें पाठविण्याचीही लागलेंच तजवीज केली. सादतअल्ली, चेरी साहेब व त्यांच्या बरोबरची फौज यांच्यासह कानपुराहून लखनौस येऊन दाखल झाल्याबरोबर सरजॉनशोअर साहेब त्याला स्वतः सामोरें गेले. त्यांनीं त्याला आपल्या स्वतःच्या श्रृंगारलेल्या हत्तीवर



वसविलें आणि मोठ्या समारंभानें वाजत गाजत राजमहालांत आणून वजीर-  
 अल्लीला त्याच्या स्थानापासून ढकलून दिल्यानें रिकाम्या झालेल्या गादीवर  
 अयोध्येचा खरा हक्कदार नवाब ह्मणून बसवून त्याच्या नांवाची द्वाही फिरविली  
 व त्याच्यावर आहल्या हातानें छत्र चामरें दाळलीं. त्यावेळीं लखनौ शहराबाहेर  
 ज्याठिकाणीं वजीरअल्ली तंबूंत त्याच्या घरीं या चालून आलेल्या पाहुण्याचा पा-  
 हुणचार करण्याकरितां येऊन राहिला होता, तेथून त्यानें तंबूच्या बाहेर सा-  
 हेब बहादुरांना विचारल्याखेरीज पडूं नये व त्याला आधींच भरलेला ज्वर हा  
 राज्यारोहणाचा वाद्यघोष त्याच्या कानीं पडून तो जास्त भडकूं नये एवढ्या-  
 करितां आणि त्याच्या प्रकृतीच्या स्वास्थ्याकरितां त्यांनींही इतकी खबरदारी  
 पहिल्यापासून घेतली. सादतअल्लीच्यासमोवतीं जसा व्यापारी मंडळीच्या फौ-  
 जेचा गराडा होता, तसाच वजीरअल्लीच्याही तंबूसमोवतीं त्याच सैन्याचा वेढा  
 पडला होता. सादतअल्लीचा हा अकस्मात झालेला राज्यारोहण समारंभ सर्वा-  
 नाच एकसारखा आनंद देणारा नव्हता. वजीरअल्लीच्या मनाप्रमाणें त्याच्या  
 पक्षाच्या बऱ्याचशा मंडळींचीं मनें संतप्त करून सोडणारा होता. तेव्हां अशा  
 कांहीं संतप्त झालेल्या मनांना थंडगार करून सोडणारी धनधारा याखेरीज  
 दुसरी कोणची अमृतधारा उपयोगी पडणार ! अमृतधारा ही निर्जीवाला सजीव  
 करते, पण ही धनधारा सजीवाला अगदीं निर्जीव करून टाकते. मग नुसतीं  
 लक्ष्मीसम चंचल असणारी आणि क्षणांत तप्त व क्षणांत थंडगार होणारी लो-  
 कांचीं मनें या धनधारा वर्षावानें अगदीं थंडगार, निर्जीव व जमिनदोस्त करून  
 टाकलीं असल्यास नवल काय ! सादतअल्ली जेव्हां हत्तीवर बसून लखनौच्या  
 राजवाड्यांत आला, तेव्हां त्यानें आपल्या दोन हातांनीं दोहों बाजूच्या लो-  
 कांवर एकसारखी धनधारेची वृष्टि केली. त्यामुळें जिकडे तिकडे अगदीं गारी  
 गार होऊन गेलें. याप्रमाणें सरजॉनशोअर या थोर गृहस्थाच्या अजब कर्त-  
 वगारीनें वजीरअल्ली हा नुकता गादीवर बसलेला नवाबपदापासून च्युत होऊन  
 सादतअल्ली हा त्या पदावर अधिष्ठित झाला. एवढें हें महत्कृत्य रक्ताचा एक  
 थेंबही न पडतां ज्या सत्पुरुषाच्या लेखणीच्या एका फटकाऱ्याबरोबर तें नि-  
 विघ्नपणें पार पडलें, त्या पुरुषाची चतुराई व त्याच्या लेखणीची अचाट शक्ति



यांची खरोबर जितकी तारीफ करावी तितकी थोडीच आहे. युरोपांत असला प्रकार इतक्या शांतपणाने केव्हांच झाला नसता. तेथे जमिनीची किंमत नुसत्या रुपयाने होत नाही. एशियांतील उष्ण प्रदेशांत असले प्रकार अशा शीतोपचारांनीच करावे लागतात. राज्यारोहणाचे काम संपल्यावर तो समारंभ पाहण्यास आलेल्या चेरी साहेबाबरोबर वजीरअल्लीची मोठ्या बंदोबस्ताने काशीस सरजॉनशेअरनीं रवानगी करून दिली. लखनौ येथे आणखी कांहीं महत्वाच्या कामाचा निकाल नवीन नवाबाकडून करून घेण्याकरितां त्यांनाही कलकत्त्यास जाण्याची त्वरा होती, पण निरुपायाने मागे रहावे लागले. सादतअल्ली हा आतां अयोध्येचा नवाब झाला आणि वजीरअल्ली हा काशी येथे सादतअल्लीप्रमाणे गंगातीरी तीर्थवास करीत राहिला. एवढे हें महत्कृत्य आपण कशा शिताफीने पार पाडले याबद्दलची साग्र हकीकत आपल्या लंडन येथील लेडन हाल स्ट्रीट मधल्या दिवाणघाण्यांत बसून निरनिराळ्या प्रकारच्या व्यापारांत दररोज किंवा दर क्षणाला व्यापारी मंडळीला किती फायदा झाला, हें पाहणारी जी मुख्य व्यापारी मंडळी तिच्या अधिकाऱ्यांना लिहून कळविण्याकरितां हे मोठ्या थोर मनाचे, उदार, शांत स्वभावाचे, राजाचा रंक आणि रंकाचा राव करणारे प्रतिविधाता किंवा प्रतिविश्रामित्र असे साहेब बहादूर मग आपल्या कलमाने पांढऱ्या कागदावर काळ्या शईने रंग देण्याच्या कामास लागले. साहेब बहादूर त्याही कामांत मोठे चतुर होते. त्यांनीं तेही काम एका बैठकींतच उरकून टाकले. हा पुनः एवढा उपद्रवाप आपण कां केला याबद्दल पुष्कळ कागद रंगविण्याची खटपट त्यांनीं मुळीच केली नाही. फक्त त्यांनीं दोन तीनच मुख्य मुद्यांच्या गोष्टी झिहिल्या. पहिली गोष्ट ही कीं, वजीरअल्लीकडून जी दरसाल पंचावन लक्ष रुपयाची रक्कम मंडळीस मिळण्याचा ठराव होता, तिच्यापेक्षां वीस लक्ष रुपये जास्त आतां सादतअल्लीकडून मिळण्याचा ठराव करून घेतला. ह्मणजे आतां मंडळीला त्यांच्या फौजेच्या वगैरे खर्चाबद्दल अयोध्येच्या या नवीन नवाबाकडून दर वर्षास पाऊण कोट रुपये मिळण्याचा ठराव झाला. दुसऱ्या युरोपियन लोकाशीं पत्रव्यवहार व हरएक गोष्टीसंबंधाने बोळाचाली करण्याचा जो स्वतंत्रपणे पूर्वापार हक्क त्यांच्या पूर्व-



जांपासून होता त्या पुरातन हक्कावर प्राणी सोडण्याचें आणि इतक्या स्वतंत्र-  
पणानें न वागण्याचें सादतअल्लीनें कबूल केलें. दुसऱ्या कोणत्याही युरोपियन  
लोकांना आपल्या चाकरींत न ठेवण्याचें ठरविलें. या दोन तीन पुरातन ह-  
क्कांवर तरूण वजीरअल्ली नवाबानें मात्र पाणी सोडलें नव्हतें. शिवाय राज्या-  
रोहण समारंभाचा जो सुमारे बारा लक्ष रुपये खर्च झाला, तो व्यापारी मंड-  
ळीस अयोध्येच्या खजिन्यांतून एकदम देऊन टाकण्याचा हुकूम सोडला. ए-  
वढाच काय तो व्यापारी मंडळीला या सौद्यांत फायदा झाला. हे करारमदार  
जेव्हां सादतअल्लीनें कबूल केले तेव्हांच त्याचें पारडें मुख्यतः जड झालें होतें.  
याच्याखेरीज दुसऱ्या त्याच्या गुणवजनांनीं त्याला जडत्व कितपत आलें असतें  
याबद्दल शंकाच आहे. सर्व धातूंमध्ये चांदी आणि सोनें या दोन धातू अ-  
त्यंत जड असतात, हें सर्वांना माहित आहे. यांच्यायोगानें वाटेल त्याला  
जडत्व येतें. मग वजीरअल्लीपेक्षां सादतअल्लीला त्याच्यायोगानें जडत्व आलें  
असल्यास नवल काय ! हे सर्व करारमदार यावेळपर्यंत गुप्तच होते. व्यापारी  
रीतीप्रमाणें ते जेव्हां उभय पक्षांनीं गुप्त ठेवले होते, तेव्हां आम्हीही योग्य  
प्रसंगाशिवाय त्याचा स्फोट करणें बरें नव्हे ह्मणून तो यावेळपर्यंत केला नव्हता.  
आतां सर्व सौदा पटून जिकडे तिकडे स्त्रस्थता झाल्यावर तसें गुप्त ठेवण्याचें  
कारणच उरलें नाहीं. याच काय त्या व्यापारी मंडळीच्या फायद्याच्या मुख्य  
गोष्टी होत्या. त्या मुख्य अधिकारी मंडळीस कळविण्याचें काम करून व रो-  
कड पदरांत पाडून घेऊन नव्या व जुन्या नवाबाला त्यांच्या त्यांच्या ठिकाणीं  
पोंहचवून सरजॉनशोअर साहेब विश्रांति घेण्याकरितां कलकत्त्यास निघून गेले.  
हा सौदा जो व्यापारी मंडळीकरितां सरजॉनशोअर साहेबांनीं केला तो हीं दोन  
गिन्हार्डकें त्यांच्याकडे आलीं होती, ह्मणून केला. पण या सौद्यामुळें सादत-  
अल्ली आणि वजीरअल्ली हे मात्र खरे वेडे झाले. सादतअल्ली जो गंगेच्या काठी  
सव्वा लक्ष रुपयांची नेमणूक घेऊन फार वर्षे तपश्चर्या करीत बसला होता,  
त्याला अयोध्येची गादी अकस्मात मिळाल्यामुळें तो हर्षानें वेडा झाला आणि  
वजीरअल्ली हा राजाचा रंक झाल्यामुळें संतापानें वेडा झाला. एकंदरीत दोघेही  
वेडे बनले. राज्यपद मिळाल्यामुळें त्यांच्याकरितां आपण स्वतः वडिलोपा-



जित व पुरातन असे हक्क गमविले कोणचे, त्याचा परिणाम पुढें काय होणार, हें त्या हर्षानें वेडा झालेल्या सादतअल्लीला समजलें नाहीं, आणि आपण भलतें सलतें केल्यास आपली जी योग्यता आहे, ती आणखीही कमी होईल किंवा आणखी आपली काय दुर्दशा होईल हें त्या तरूण, अननुभवी व अज्ञ, वेड्या पीर वजीरअल्लीला कळलें नाहीं. कोणत्याही सौद्यांत राज्यलाभासाठी मोठा फायदा होवो अथवा तसाच तोटा होवो, समुद्राप्रमाणें ज्याचें मन शांत, गंभीर आणि नाजूक व कठोर या अथवा दुसऱ्या कोणत्याही विकारापासून अलिप्त रहातें, तेच खरे शहाणे, धूर्त व गंभीर. अशी विकाररहित थोर मनाची मंडळी ही वणिज वर्गांतच सांपडते. मग ती जगांतील कोणत्याही भागांतील असो. वणिज वर्गाचीं मनं परमेश्वर अशाच प्रकारचीं बनवितो. तेव्हां हर्षानें वेडा झालेला सादतअल्ली जोंपर्यंत त्याच्या खजिन्यांत त्याला वाटेल त्याला देण्याला व वाटेल तसें उधळण्याला विपुल द्रव्य होतें, तोंपर्यंत तो सावध झाला नाहीं. त्याचे वेडेचार चालले होते. तिकडे आपल्याला पाहण्याची विशेष जरूर नाहीं, कारण त्याच्या वेडेचाराला नुकताच कोठें आरंभ झाला आहे. ते परिपक्व दशेला पोहचण्याला आणि त्याचे परिणाम त्याच्या अनुभवाला येण्याला बराच अवधि पाहिजे. पण दुसरा संतापानें वेडा झालेला पीर वजीरअल्ली यानें काशीला गेल्यावर वर्ष दीड वर्षांच्या आंत जे वेडेचार केले, त्याचे परिणाम त्याला व दुसऱ्या कोणाला कसे भोगावे लागले तें आपणाला प्रथम पाहिलें पाहिजे. कारण कडू काकडीचा वेल जितका लवकर फलद्रूप होतो, तितका द्राक्षाचा वेल होत नाहीं.

‘चांगल्या सुशिक्षित अंतःकरणाच्या मनुष्याला एवढा देखील अन्याय झालेला खपत नाहीं. तो तशा मनुष्याच्या अंतःकरणाला कधीही बरी न होणारी अशी जखम करून ठेवतो. त्या अन्यायाच्या जखमेमुळें त्याच्या अंतःकरणाला होणाऱ्या वेदना अत्यंत असह्य असतात,’ असें एका ग्रंथकारानें झटलें आहे. तें सध्यां वजीरअल्लीला जी आतां स्थिति प्राप्त झाली तिच्यासंबंधानें बरोबर लागू पडतें. त्याला अयोध्येच्या गादीवरून पदच्युत केल्यामुळें त्याच्या मनाची काय स्थिति झाली असेल, तें दुःख, संताप, अपमानादि



विकारांनीं किती भरून गेलें असेल आणि तो मत्सरविरहित व मोठ्या आनंदानें लखनौहून काशीला गेला असेल असें ह्मणवत नाही. त्याला पदच्युत करण्यांत तर एक चूक झालीच, पण सादतअल्लीला ज्या ठिकाणी पूर्वी ठेवले होते, त्याच ठिकाणी त्याच मधुदासबागेत वजीरअल्लीला नेऊन ठेवले, ही त्यापेक्षां आणखी दुसरी मोठी चूक सरजॉनशोअर साहेबांनीं केली असें स्काईन साहेब ह्मणतात. तो पदच्युत झालेला अयोध्येचा तरूण नबाब त्याच्यासंबंधानें सरजॉनशोअर साहेबांनीं मोठा अन्याय केल्यामुळे दुखविलेल्या सर्पाप्रमाणें पण संतापानें वेडा झालेला वजीरअल्ली त्यावेळीं निरुपायामुळे काशीला जाऊन राहिला.

सरजॉनशोअर साहेबांनीं हें काम मोठ्या शिताफीनें, सफाईनें व चतुराईनें शेवटास नेल्याबद्दल ते पुढच्याच वर्षी इ. स. १७९८ त स्वदेशास परत गेल्यावर व्यापारी मंडळीच्या तेथील मुख्य अधिकाऱ्यांनीं त्यांची चांगली पाठ थोपटली. त्यांच्या पाठीमागून मार्किंस ऑफ वेलस्ली साहेब त्यांच्या स्थानीं अधिष्ठित होऊन हिंदुस्थानांतील व्यापारी मंडळीच्या कामाचीं सर्व सूत्रें त्यांच्या हातीं आलीं.

अयोध्येच्या खजिन्यांतून वजीरअल्लीला दरसाल सव्वा लक्ष रुपये नेमणूक मिळूं लागली. त्या नेमणुकींत लहानसें सैन्य, डंका, निशाण, अशा तऱ्हेचा राजाला योग्य असा लवाजमा तो बाळगूं लागला. तो जेव्हां शहरांत किंवा बाहेर फिरावयास निघे, तेव्हां हें सर्व राजैश्वर्य बरोबर घेऊन निघे. एकटा सडा असा तो केव्हांच निघत नसे. अशा राजैश्वर्यांत, थाटमाटांत तो राहूं लागल्यानें त्याचे जे पक्षपाती व अनुयायी होते, ते मग हलकें हलकें त्याच्या जवळ एकामागून एक असे जमूं लागले. कांहीं दिवसांनीं त्या मंडळीचें मुख्य स्थान जें लखनौ होतें, तें आतां काशी क्षेत्र झालें. ती मंडळी त्याच्यासमो- वतीं जमल्यावर आणि त्या तरूण नबाबानें आपले नाजूक श्रवणेंद्रिय साहेब बहादुराप्रमाणें त्यांना सर्वस्वी अर्पण केल्यावर त्या नर्किलाद्वारे त्यांनीं त्याच्या अंतःकरणांत गुप्तपणानें धुमसत असलेला क्रोधानल हलकें हलकें प्रज्वलित करण्याला आरंभ केला. तें काम बरेंचसें झाल्यावर मग मोठी कारस्थानें, व्यूह वगैरे गोष्टी होऊं लागल्या. त्याच सुमारास लाहोर येथें झेमानशाहा येउन



तळ देऊन बसलेला होता. त्याच्याशी वजीरअल्लीचा पत्रव्यवहार सुरू झाला. शेमानशहाचे कलकत्ता व उत्तर हिंदुस्थानांत मुख्य मुख्य ठिकाणी हुशार गुप्त हेर होते. राजा, जमींदार, सरदार व रंक हे सर्व एकसारखेच समजण्याची व त्यांना तशा रीतीने वागविण्याची जी व्यापारी मंडळींनी पद्धत चालू केली होती, तिच्यामुळे पुष्कळ असंतुष्ट झालेले हिंदू व मुसलमान सरदार, जमींदार वगैरे लोक होते, त्यांची आणि शेमानशहाच्या हुशार हेरांची चांगली मैत्री जमली होती. त्यांत वजीरअल्लीच्या पदच्युतीने चांगलीच भर घातली. त्यामुळे एक मोठा कट व्यापारी मंडळीच्याविरुद्ध तयार झाला. त्यांत काशीचा महाराज नव्हता. पण त्याचे सर्व आस सोयरे या कटांत सामील झाले होते. चेतसिंगाची काय दशा झाली होती, हे तो विसरला नव्हता. त्याने मौन धारण करून स्वस्थ बसणे हा शहाणपणाचा मार्ग यावेळी स्वीकारला होता. एकदां ठेच लागून जो सावध होतो, तोही शहाण्यांत गणला जातो. त्याने या कामांत मुळीच लक्ष घातले नाही.

वजीरअल्लीच्यासमोवती जी मंडळी जमली होती, त्यांत जगतसिंग हणून एक मनुष्य मुख्य होता. आपण शेख सादीप्रमाणे पर्शियन कवी आहोत असा त्याला मोठा अभिमान होता. काशी शहर प्रथम हस्तगत करून घेण्यासंबंधाने जो वजीरअल्लीचा बेत होता, तो सिद्धीस नेण्याला ज्या हजारों मनुष्यांची जरूर होती, तीं हजारों मनुष्ये जमविण्याचे मोठे काम त्याने आपल्या शिरावर घेतले. दुसरा त्याच्या खालोखाल भवानीशंकरसिंग हणून एक मोठा श्रीमंत जमीनदार गंगेच्या पलीकडे चुनारच्या वाजूला रहात असे, तो होता. तिसरा शिवनाथ हणून एक मनुष्य होता. त्याचे घर शहरांत असल्याने तो शहरांत रहात होता. त्याच्याजवळ दांडपट्टा व लठू खेळणारे असे पुष्कळ हुशार लोक होते. पहिल्या प्रथम या कटांत सुमारे ४००० हजार असंतुष्ट झालेले लोक आणि १०० घोडेस्वार इतकी मंडळी वजीरअल्लीच्या पक्षाला एकदम येऊन मिळाली होती आणि त्याला पहिल्या धडाक्यांत यश मिळाल्याबरोबर, जवळ जवळ ८०००० लोक मिळतील इतकी जय्यत तयारी झाली होती, असे पुढे डेव्हीस साहेबाने ठरविले. त्याचे सुमाराला मद्रास



इलाख्यांत टिपू सुलतान आणि इंग्रिश व्यापारी मंडळी यांची लढाई जुंपली होती. तेव्हां उत्तर हिंदुस्थानांतील व्यापारी मंडळीची बरीच मोठी फौज तिकडे पाठविण्याची तजवीज चालली होती. ती सर्व फौज तिकडे रवाना झाली आणि इकडे सर्व मैदान मोकळें सांपडलें ह्मणजे मग बंडाचा वाहुट उभारण्याचें वजीरअल्लीने व त्याच्या कटांतील मंडळीने ठरविलें आणि ते सर्व त्या संधीची वाट पहात स्वस्थ बसले.

काशी येथील सर्व कामकाज व्यापारी मंडळीचे मुनीम मि. चेरी यांच्या हातांत होते. ते तेथील मुख्य अधिकारी होते असें ह्मणावयास हरकत नाही. हे साहेब मोकळ्या मनाचे व धांदल्या आणि एखाद्या गोष्टीचा उगीच मोठा वाऊ करून दाखवावा, अशा स्वभावाचे असून मोठे डौली व रंगेल कामगार होते. हे गुण उपजत त्यांच्या अंगी बसत होते ह्मणा, किंवा सहवासानें त्यांच्या अंगी नवीन आले होते असें ह्मणा. पण अठराव्या शतकांतील डौली व रंगेल कामगाराचा मि. चेरी साहेब हे एक नमुनाच होते. त्यांच्या हाताखाली दुसरे मि. डेव्हीस ह्मणून कामगार होते. ते मोठे हुशार, चलाख व भाषाकोविद असून, त्यांना खगोल विद्येचें चांगलें ज्ञान होतें. यामुळे शहरांतील मोठमोठ्या आणि चांगल्या लोकांच्या व त्यांच्या ओळखी झाल्या होत्या. त्यांच्यायोगानें त्यांना वजीरअल्लीच्या या मोठ्या कारस्थानाची थोडीशी कुणकुण लागली होती. ती लागल्याबरोबर डेव्हीस साहेब चेरी साहेबाप्रमाणें स्वस्थ बसले नाहींत. त्यांनीं व्यापारी मंडळीची सत्ता उत्तर हिंदुस्थानांतून नाहींशी करून टाकण्याच्या वजीरअल्लीच्या कटाची मि. चेरी साहेबास लागलेच बातमी दिली आणि वजीरअल्लीची काशीहून दुसऱ्या कोठें तरी दूर ठिकाणी उचल बांगडी करावी, असें सांगितलें. जगतसिंग आणि पदच्युत नवाब यांच्या मध्ये जें कारस्थान चाललें होतें, त्याची वित्तबातमी देणारा त्यांना एक ब्राम्हण भेटला होता, त्याची भेट घेऊन तो काय सांगतो तें एका ह्मणून त्यानें विनंती केली त्याचप्रमाणें काशी शहराच्या बाहेर थोड्या अंतरावर सिकाल येथें कांहीं पलटणें ठेवावी, ह्मणून तेथील वरील अधिकाऱ्यांनींही त्यांना सांगितलें पण या पैकीं एकही मोष्ट करण्याचें मि. चेरी साहेबांनीं मनांत आणिलें नाहीं, इतकेंच



नव्हे, तर त्यांनी या सर्व गोष्टीकडे कानाडोळा केला. मि. चेरी साहेब जेव्हां मि. डेव्हीस साहेबाची कोणतीही गोष्ट ऐकेनात, तिकडे दुर्लक्ष करू लागले, तेव्हां मि. डेव्हीस यांचा निरुपाय होऊन त्यांनी या सर्व गोष्टी कलकत्त्याच्या व्यापारी मंडळीच्या मुख्य अधिकाऱ्याच्या व त्यांच्या सभासदांच्या कानांवर घातल्या. मग काय विचारतां! तेथील अधिकारी मंडळीत एकदम मोठी गडबड उडून गेली. सरजॉनशोअर साहेबांच्या जागीं आलेले वेलस्ली साहेब, हे त्यांच्यासारखे शांत स्वभावाचे गृहस्थ नव्हते. त्यांनीं वजीरअल्लीला काशीहून उचलून कलकत्त्यास आपल्या प्रत्यक्ष नजरेखालीं ठेवण्याचें ठरवून, त्याप्रमाणें करण्यास एकदम मि. चेरी साहेबास सक्तीचा हुकूम पाठविला. मि. चेरी साहेबास त्यांच्या मुख्य अधिकाऱ्यांचा असा सक्तीचा हुकूम येऊन धडकल्याबरोबर, ते तरी मग काय करणार! त्यांनीं लागलेंच वजीरअल्लीला त्यानें आपलें काशी येथील चंबू गवाळें आटोपून कलकत्त्यास जाण्याकरितां तयार असावें हणून कळविलें. वजीरअल्ली, त्याच्या दृष्टीनें सरजॉनशोअर साहेबांनीं त्याला अयोध्येच्या गादीवरून पदच्युत करण्यांत केलेला जो मोठा अन्याय, त्याच्या संतापानें आधींच वेडा झालेला होता, त्यांत हा आणखी अपमानकारक हुकूम त्याला कळतांच, आपल्या मस्तकावर हा व्यापारी मंडळीच्या अधिकाऱ्यांचा हुकूम नव्हे तर मोठा वज्रपातच झाला असें त्याला वाटलें. संतापाच्या वेडेपणांतली ती समजूत. ती योग्य व पोक्त कोटून असणार! कोणत्या कां कारणानें होईना एकदां एखादा मनुष्य राज्यपदावर अधिष्ठित होण्याला अपात्र ठरून तो तेथून च्युत झाल्यावर मग त्याला काशीस रहावें लागें काय, किंवा कलकत्त्यास रहावें लागलें काय अथवा मक्का, लंका व जावा अशा तिसऱ्या ठिकाणीं रहावें लागलें काय, सारखेंच! तसें वजीरअल्लीला काशी शहर काय अधिक होतें! गंगाकांठच जर त्याला पाहिजे होता, तर तो कलकत्त्यासही होताच. पण वेडाच्या भरांत त्याच्या डोक्यांत हें कांहींच आलें नाहीं. सर्प चावलेल्या मनुष्याला जशा विषाच्या एकावर एक लहरी येतात, तशा हा हुकूम ऐकून वजीरअल्लीला संतापाच्या लहरी येऊं लागल्या. त्या वेडाच्या भरांत मी कलकत्त्याला साफ जाणार नाहीं, तुम्ही काय वाटेल तें



करा, असें त्यानें बॅरंच मि. चेरी साहेबाजवळ अकांडतांडव केलें. त्याच्या त्या अकांडतांडव करण्याचा कांहीं उपयोग होणार नाही, असें त्याला कळल्यावर विषाची लहर गेल्यावर जसा मनुष्य मग कांहीं वेळानें शांत होतो, तशी ती रागाची लहर गिळून टाकून वजीरअल्ली शांत झाला आणि कलकत्त्याला जाण्याबद्दल आपली आतां खुषी आहे, असें त्यानें साहेबाला कळविलें. हें जें त्यानें मागून कबूल केलें, यांत मात्र थोडीशी शहाणपणाची गोष्ट केली. वजीरअल्ली कलकत्त्यास जाण्याला कबूल झाल्याबरोबर त्याच्या पाठवणीची लागलेंच तयारी होऊन ता० १६ माहे जानेवारी सन १७९९ हा दिवस त्याचे ठाणें तेथून हालण्याचा कायम झाला आणि त्याप्रमाणें आपली सर्व तयारी करून तयार असावे असें साहेबांनीं वजीरअल्लीला कळविलें. वजीरअल्लीही मोठ्या जरीनें आपल्या तयारीला लागला. पण तो कोणत्या तयारीला जरीनें लागला, हें मि. चेरी व मि. डेव्हीस यांपैकीं एकालाही अखेरपर्यंत कळलें नाहीं. तो कलकत्त्याला जाण्याची तयारी करण्याला लागला नसून, आपला वेडेपणाचा हेतु सिद्धीस नेण्याच्या तयारीला लागला. मि. चेरी साहेबांनीं त्याची कलकत्त्याला जाण्याची तारीख १६ जानेवारी नेमली, तर तिच्या आधीं दोन दिवस ह्मणजे ता० १४ जानेवारी ही वजीरअल्लीनें आपल्या कामाची तारीख नेमून टाकिली आणि त्याप्रमाणें तो त्या दिवशीं आपल्या जय्यत तयारीनिशीं तयार झाला.

वजीरअल्ली आणि त्याची मंडळी यांनीं जो व्यूह रचला होता, त्याप्रमाणें सर्व गोष्टी जर घडून आल्या असल्या तर त्याला त्याच्या या साहसाच्या कृत्यांत खात्रीनें यश येण्याचा पुष्कळ संभव होता, असें कांहीं मंडळीचे मत आहे. पहिल्या प्रथम बंडाचा झेंडा उभारून काशी येथील एकंदर सर्व इंग्लिश लोकांची कत्तल करून टाकावयाची, कीं त्यांच्यापैकीं एकही इसम आसपास असलेल्या इंग्लिश व्यापारी मंडळीच्या फौजेला बातमी देण्यालासुद्धां जिवंत ठेवावयाचा नाहीं. नंतर काशी शहराचे सर्व दरवाजे बंद करून आंतील सर्व लोकांनीं बाहेरून येणाऱ्या फौजेशीं सामना करण्याकरितां शस्त्रांसहित सज्ज होऊन तयार असावयाचे. या कृत्यांत पूर्णपणें यश मिळालें कीं, उत्तर हिंदु-



स्थानांतील सर्व असंतुष्ट, सरदार, जमींदार वगैरे पुष्कळ लोक त्याच्या वंडांत सामील होण्याचें ठरलें होतें. परंतु वजीरअल्लीच्या दुर्दैवानें उत्तर हिंदुस्थानांतील व्यापारी लोकांची फौज टिपू सुलतानाला जिंकून दक्षिण दिग्विजय करण्याकरितां व तिकडील फौजेला मदत करण्याकरितां तेथून अद्याप हालही नव्हती. काशीच्या वायव्येस अनपशहार येथें जनरल सर जेम्स क्रेग यांच्या हाताखाली एक ब्रिगेड होती. त्याचप्रमाणें काशीपासून पांच कोसांवर वितावर येथें मेजर जनरल अस्कीन साहेबाच्या हाताखाली एक घोडेस्वारांची, एक पायदळाची अशीं दोन पलटणें तयार होतीं. पंजाबांत तळ देऊन बसलेला झेमानशहा हा तेथून काशीकडे येईपर्यंत आणि उत्तर हिंदुस्थानांतील सर्व फौज दक्षिणेकडे निघून जाईपर्यंत जर वजीरअल्लीनें आपला झेंडा उभारला असता, तर त्याचे वेडेपणाचे कां होईनात पण त्याचे हेतु सिद्धीस गेले असते असे शहाणे शहाणे मुत्सद्दीही अद्यापपर्यंत ह्मणतात. परंतु त्याला एकदम ता० १६ जानेवारी सन १७९९ रोजीं कलकत्त्यास पाठविण्याचें ठरल्यामुळें त्याला निरुपायानें त्याच्या सर्व व्यूहाचा स्फोट तो अपरिपक्वदंशत असतांच, फोडावा लागला आणि त्यामुळें त्याला त्याच्या त्या साहसकर्मांत अपयश येऊन, त्याचें वजन अत्यंत कमी होऊन तो सर्व गोष्टीला अपात्र ठरला इतकेंच नव्हे तर, जगांत राहण्यालासुद्धां अपात्र ठरला. इतका त्याच्या संतापाच्या वेडेपणाचा परिणाम त्याला पुढें भोगावा लागला.

तारीख १४ माहे जानेवारी सन १७९९ रोजीं ह्मणजे त्याच्या काशी येथून निघण्याच्यापूर्वीं दोन दिवस त्यानें आपल्या कटांतील सर्व मंडळी आपल्या मधुदासबागेंत जमा व्हावी ह्मणून ठरविलें. हें सर्व काम मोठ्या गुप्तरीतीनें चाललें होतें. काशीस आल्यापासून वजीरअल्ली इंग्लिश व्यापारी मंडळीच्या कोणत्याही लोकांपासून अगदीं अलिप्त रहात असे; परंतु निरुपायानें त्याला काशीचा मुख्य अधिकारी जो चेरी साहेब याच्याशीं पुष्कळ दळणवळण त्याच्या इच्छेविरुद्ध ठेवावें लागत होतें आणि त्यामुळेंच त्यानें त्याच्याशीं तेवढें पुष्कळ वळण अगदीं घोरोब्यासारखें ठेवलें होतें. इतकें जरी त्यानें मि. चेरी साहेबाशीं बाहेरून मोठें मोकळेपणाचें वर्तन ठेवलें होतें, तरी साद-



तअल्लीला काशीहून कानपुरापर्यंत अगदीं गुप्तरीतीनें आणून पोंहचविण्याच्या कामांत याच साहेबाचें फार अंग होतें, ह्मणून त्याच्याबद्दल वजीरअल्लीच्या मनांत अत्यंत द्वेष होता. ता० १३ माहे जानेवारी रोजीं संध्याकाळीं “मी उद्यां सकाळीं आपल्याकडे भेटीकरितां व सकाळचा अल्पाहार करण्याकरितां येणार आहे,” अशी वजीरअल्लीनें मि. चेरी साहेबास चिठ्ठी पाठवून ठेवली. ती साधी रोजच्याप्रमाणें असल्यामुळें मि. चेरी साहेब यांच्या मनांत तिच्या-संबंधानें संशय येण्याचें कांहीं कारण नव्हतें. त्याप्रमाणें त्याला वजीरअल्लीच्या या कृत्याबद्दल मुळींच संशय आला नाहीं. तो आपल्या ठिकाणीं स्वस्थ होता.

ता० १४ माहे जानेवारी हा दिवस उगवला. पूर्व संकेताप्रमाणें वजीरअल्लीच्या मधुदास वागेंत त्याचे सुमारे २०० हत्यारबंद मुसलमान अनुयायी मोठ्या पहाटे जमा झाले. त्यांच्या धर्माप्रमाणें वजीरअल्लीकरितां प्राण देण्याच्या त्यांनीं शपथा घेतल्या होत्या. नंतर सुमारे साडेआठ वाजण्याच्या सुमाराला वजीरअल्ली त्या सर्व लोकांसह त्याच्या नेहमींच्या पद्धतीप्रमाणें मोठ्या थाटानें मि. चेरी साहेबाच्या बंगल्याकडे जाण्यास निघाला. रस्त्यांत मि. डेव्हीस आपल्या पत्नीसह हत्तीवरून त्यांच्या रोजच्या नियमाप्रमाणें सकाळचा फेरफटका करून परत येतांना भेटले. ज्याच्या शहाणपणानें, दूरदर्शीपणानें आणि सावधपणानें वजीरअल्लीचे पुढचे सर्व वेत निष्फळ झाले, त्या साहेब बहादुराचा आतांच समाचार घ्यावा किंवा कसें, याबद्दल त्याच्यामध्ये आणि त्याच्या अनुयायांमध्ये एक क्षणांत निश्चय होऊन, या साहेबाची वेळ अद्याप भरली नाहीं असें ठरवून, मि. डेव्हीस यास सन्नाम करून ती सर्व मंडळी पुढें चालली आणि खरोखरीच मि. डेव्हीस व त्याची पत्नी यांची वेळ भरली नव्हती; ह्मणूनच तीं उभयतां त्यांच्या हातातून सुटलीं. वजीरअल्ली आपल्या लोकांसह तिकडे निघून गेला आणि डेव्हीस साहेब आपल्या घरीं त्यावेळीं सुरक्षित येऊन पोंहचले. परंतु मि. डेव्हीस साहेबाच्या घरीं सकाळचा अल्पाहार करण्याकरितां त्याच्यामागून पालखींत बसून जाणारा त्याचा तरूण मित्र मि. ग्रेहॉम याची मात्र शंभर वर्षे भरली होती. कांहींसें पुढें गेल्यावर मि. ग्रेहॉम त्याला भेटला. त्याला पाहिल्याबरोबर वजीरअल्लीच्या व त्याच्या



लोकांच्या मनांत काय आलें कोणास ठाऊक ! त्यांनीं त्याला एकदम पालखींतून ओढून काढून त्याचे लागलेंच तेथच्या तेथेंच तुकडे तुकडे करून टाकिले. विचारां ग्रेहॉम हा त्याच्या इंग्लिश व्यापारी मंडळीबद्दलच्या द्वेषाग्नीला पहिला बळी पडला. आणखी पुढें गेल्यावर हिल नांवाचा एक दुकानदार भेटला, त्याची त्यांनीं दुसरी आहुति दिली. जातां जातां रस्त्यांत सहज लीलेनें या दोन इंग्लिश गृहस्थांना कंठस्नान घालून वजीरअल्ली मि. चेरी साहेबाच्या बंगल्यावर जाऊन पोहचला. आपल्या घरीं निमंत्रण देऊन चालून येणाऱ्या पाहुण्याचें आदरातिथ्य करण्याकरितां पदच्युत झालेला तरूण नवाब वजीरअल्ली आलेला पाहून मि. चेरी साहेब त्याला ओसरीपर्यंत सामोरे गेळे आणि त्याचा हात धरून त्यांनीं त्याला जेथें अल्पाहाराची तयारी केली होती, त्या खोलींत नेऊन बसविलें. वजीरअल्लीच्या मागोमाग त्याचे चार अनुयायीही आंत बळेंच घुसले. त्यामध्ये वारीसअल्ली आणि इजातअल्ली हे दोन तरूण गृहस्थ मुख्य असून, ते सर्वजण ढाल, तरवार आणि तमंचे या शस्त्रांनीं अगदीं सज्ज होते. हे दोघेच मुख्यतः वजीरअल्लीला त्याच्या या कटांत सामील असून, वारंवार त्याला अशा कामांत उत्तेजन देऊन उत्तम सहाय्य करीत होते. वजीरअल्लीसह मि. चेरी हे अल्पाहाराच्या टेबलासभोंवतीं बसले. एका बाजूला वजीरअल्ली व त्याच्यासमोर मि. चेरी साहेब असे ते एकमेकांसमोर बसले होते. नंतर मि. चेरी साहेबानें ताटांतून एक चहाचा पेला उचलून आपल्या पाहुण्याच्या पुढें केला. तो वजीरअल्लीनें रागानें बाजूला सारून मला तुझाला कांहीं महत्वाची गोष्ट सांगावयाची आहे असें झणून त्यानें इंग्लिश व्यापारी मंडळीवर एकसारखा शिव्यांचा वर्षाव केला. नंतर आपला जीव घेण्याच्या कामांत सादतअल्लीला मदत करण्यांत तुम्ही सामील होता, असा मि. चेरी साहेबावर दोषारोप केला. 'मी कलकत्त्याला साफ जात नाहीं' असें वजीरअल्लीनें त्याला स्पष्ट सांगितलें. आपल्या घरीं आमंत्रण देऊन अल्पाहार करण्याकरितां आलेल्या वजीरअल्लीचें हें वेडेपणाचें व विचित्र वर्तन पाहून मि. चेरी हे आपल्या ठिकाणीं आश्चर्यानें स्तब्ध होऊन त्याच्याकडे नुसते पहातच राहिले. मि. चेरी भांबावून गेले आहेत असें पाहून व ती संधी साधून वजी-



रअल्ली लागलेंच आपल्या जागेवरून उठला आणि चेरी साहेबाच्या जवळ गेला. तो उठला तसे त्याच्याबरोबर आंत आलेले त्याचे दांडगे चार स्नेहीही उठले. ती त्यांची पूर्वी ठरलेली खूण होती. वजीरअल्लीने डोळ्याचे पाते लवते न लवते तों लागलेंच मि. चेरी साहेबाच्या जवळ जाऊन त्याचा गळेबंद धरला. त्याचक्षणी वारीसअल्लीने चटकन उठून मि. चेरी साहेबाचे हात पाठीमागे जखडून टाकले. वजीरअल्लीने आपली तरवार उपसून लागलेंच त्याच्यावर एक वार करून मि. चेरी साहेबाला जखमी केलें. मि. चेरी जरी जखमी झाला होता, तरी धडपड करून तो दुर्दैवी मनुष्य त्यांच्या हातांतून कसा तरी निसटून प्राण वांचविण्याकरितां बाहेर धांवत गेला. तो आयताच त्या बंगल्याला व बागेला वेढा दिलेल्या वजीरअल्लीच्या लोकांच्या हातीं सांपडला. त्यांनीं लागलेंच तेथल्या तेथेंच त्याचे राई एवढे तुकडे तुकडे करून टाकले. दोनशें मनुष्यांच्या तीक्ष्ण धारेच्या तरवारीच्या तडाक्यांतून तो जिवंत सुटणार कसा ? वजीरअल्लीच्या द्वेषाग्नीला मि. चेरी साहेबाची ही आहुति होय. मि. चेरी साहेबाचा प्राण घेऊन ही मंडळी थांबली नाही. मि. चेरी साहेबाचा मि. इव्हॅन्स ह्मणून एक खासगी सेक्रेटरी होता. त्याला इजातअल्लीने पकडून आपल्या कट्यारीने जखमी केलें. तो जखमी झालेला पाहून इजातअल्ली राक्षसाचा त्याच्यावर असलेला हात जरा सैल पडला. त्याबरोबर एक झटका देऊन मि. इव्हॅन्स त्याच्या हातून निसटून बागेतून व शेतांतून प्राणाच्या आशेनें एकसारखा पळत सुटला. पण वजीरअल्लीच्या लोकांच्या तडाक्यांतून जिवंत सुटावें इतका तो नशिववान नव्हता. तो लागलेंच वेढा दिलेल्या लोकांच्या हातीं सांपडून मि. चेरी साहेबाप्रमाणें तेथेंच मारला गेला. हें कत्तलीचें काम येथेंच संपलें नाही. कपतान कॉनव्हे ह्मणून लष्करी अधिकारी मि. चेरी साहेबाच्या बंगल्यांत त्यांच्या घरीं रहात होता. तो घोड्यावर बसून सकाळची थंड हवा खाऊन नेहमीप्रमाणें परत बंगल्याकडे येत होता. बागेच्या दरवाजांतून तो आंत आला मात्र, इतक्यांत वजीरअल्लीच्या लोकांनीं त्याला त्या दरवाजांतच घोड्यावरून खाली ओढून ठार केलें. याप्रमाणें मि. चेरी याच्या बंगल्यांतील मंडळीची कत्तल करून आणि या तीन साहेबांची



प्रेतें तेथेंच रक्ताच्या डबक्यांत लोळत पडूं देऊन, वजीरअल्लीने आपल्या द्वेषाग्नीला दुसरा मोठा वळी घेण्याकरितां आपल्या हत्यारबंद दोनशे लोकांसह मि. डेव्हीस साहेबाच्या बंगल्याकडे चाल केली. प्रथम मि. चेरी साहेबाच्या बंगल्याकडे येतांना रस्त्यांत वजीरअल्लीचीं आणि मि. डेव्हीस साहेबाची भेट होऊन औपचारिक सलामीही झडली होती. त्याच्या व त्याच्या लोकांच्या त्यावेळच्या एकंदर मुद्रेवरून मि. डेव्हीस याला संशय येऊन त्यानें मि. चेरी साहेबाला इशारा देण्याकरितां व सावध राहण्याकरितां एक मनुष्यही पाठविला होता. परंतु त्याचा कांहीं उपयोग झाला नाहीं. तो येऊन पोंहचण्याच्या-पूर्वींच मि. चेरी आणि दुसरी तेथील मंडळी यांची वजीरअल्लीनें आणि त्याच्या लोकांनीं पार निकाल लावून टाकला होता. मि. डेव्हीस याचा बंगला, मि. चेरी याच्या बंगल्यापासून पाव मैलाच्या अंतरावर होता. मि. चेरी साहेबाच्या बंगल्यांतील रक्तपाताचें काम उरकून मि. डेव्हीसच्या बंगल्याकडे येण्याला वजीरअल्लीला व त्याच्या लोकांना फारसा वेळ लागला नाहीं. ते लागलेंच तेथें येऊन पोंहचले. आल्याबरोबर बंगल्यापासून सुमारे शंभर पाऊलावर पाहण्यावर असलेल्या शिपायावर त्यांनीं बंदूक झाडून त्याला ठार केलें. मि. डेव्हीस साहेब मि. चेरी साहेबाच्या बंगल्यावर काय प्रकार झाला तो कळावा क्षणून तिकडे पाठविलेल्या बातमीदाराची साशंक होऊन आपल्या बंगल्यांत वाट पहात बसला असतां, जेव्हां त्यांच्या कानीं एकदम बंदुकीचा आवाज आला, तेव्हां त्याला मुळींच संशय राहिला नाहीं. इतक्यांत वजीरअल्ली आपल्या दोनशें लोकांसह बंगल्याच्या आवारांत शिरलेला त्यानें पाहिला. मि. डेव्हीस यांचीही तत्काल पांचावर धारण बसली. तो एकटा व निःशस्त्र होता. ही मंडळी दोनशे असून शस्त्रांनीं सज्ज होती. जीव बचावण्याची त्याला कांहींएक युक्ति सुचेना. त्यांचा बंगला दोन मजली असल्यानें आणि वरच्या मजल्यावरून छपरावर चढून जाण्याला रस्ता असल्यानें त्याला आपला व आपल्या बायकोचा आणि मुलावाटांचा जीव वांचविण्याची एक युक्ति सुचली. मि. डेव्हीसनें आपली बायको, दोन मुलें आणि त्यांच्या एतद्देशीय दोन दाया यांना लागलेंच वरच्या मजल्यावर पोंहचवून दिलें आणि नंतर



आपलीं हत्यारें घेण्याकरितां तो खालीं आला. त्यानें तीं इकडे तिकडे पुष्कळ शोधलीं, पण त्याच्या दुर्दैवानें त्याला तीं त्यावेळीं सांपडलीं नाहींत. इकडे तिकडे निराशेनें पहात असतां, त्याची नजर त्याच्या नोकराच्या हातांत असलेल्या एका वर्चीवर गेली. सपाट्यावरोबर ती हातांत घेऊन तो वरच्या मजल्यावर त्याची बायको व मुलें जीं भीतीनें गर्भगळीत होऊन थरथर कांपत होतीं, त्यांना धीर देण्याकरितां निघून गेला. दुसऱ्या मजल्यावर जाण्याकरितां एक वाटोळा जिना होता. त्याच्यावरून एकाच माणसाला वरतीं जातां येत होतें. वरतीं पोहचल्यावर आपलीं बायको, मुलें मध्यावर घेऊन मि. डेव्हीस स्वतः हातांत वर्ची घेऊन वरतीं चढून येणाऱ्या शत्रूचा समाचार घेण्याकरितां आणि आपल्या कुटुंबांतील मनुष्यांचें रक्षण करण्याकरितां निराशेनें प्राणावर उदार होऊन मोठ्या शौर्यानें लढण्याकरितां जिन्त्याच्या वरच्या तोंडाशीं येऊन उभाराहिला. कर्मधर्मसंयोगानें तेथें एक गोळीचा उपयोग न होणारी अशी कापडाची चौकट होती. ती पुढें करून तिच्या आडून खालीं चाललेला प्रकार पाहण्याला मि. डेव्हीसला चांगली सोय झाली. इतकें मि. डेव्हीस करीत आहे; इतक्यांत वजीरअल्ली आणि त्याचे लोक बंगल्यांत घुसले. खालीं त्यांनीं त्याला शोधल्यावर इजातअल्ली हातांत नागवी तरवार घेऊन मि. डेव्हीसचा व त्याच्या मंडळींचा समाचार घेण्याकरितां जिना चढून वर जाऊं लागला. इतक्यांत त्याला हातांत वर्ची घेऊन आपलें रक्षण करण्यास तयार असलेला मि. डेव्हीस साहेब दिसला. त्यावरोबर इजातअल्ली तेथेंच थांबला. वरतीं गेलों तर आपलेही प्राण राहणार नाहींत, असें त्याला वाटून त्यानें मग मि. डेव्हीस साहेबावर गोळ्यांचा व शस्त्रांच्या वाराचा वर्षाव करण्याऐवजीं शिव्यांचाच वर्षाव केला. त्याचें उत्तर 'ती पहा फौज येत आहे, आलचि, घाबरतोस कां!' असें त्याला मिळून त्यावरोबर वर्चीचा एक वारही त्याच्या हातावर मिळाला. त्या वारामुळें इजातअल्लीला एक दोन पायऱ्या खालीं उतरावें लागलें. किंचित् वेळ गेल्यावर खालच्या मंडळींनीं पुनः वर जाऊन हल्ला करण्याचा प्रयत्न केला. त्यांच्यापैकीं जो सर्वांत पुढें होता, त्याच्यावरही लागलेंच वर्चीचा वार झाला. पण त्यानें तो मोठ्या चातुर्यानें चुकविल्यामुळें



ती बर्ची भिंतीवर आपटली. इतक्यांत त्यानें बर्चीचें पातेंच हातांनं वळकट धरलें. आपली बर्ची आतां निरुपयोगी झाली असें पाहून मि. डेव्हीसनं ती सोडून दिली. ती जिन्यावर जोरांनं आपटल्यामुळें ती धरणान्याच्या हातालाही एक मोठा झटका बसला. तेवढी संधी मोठ्या चातुर्यानं साधून मि. डेव्हीसनं त्या शिपायाच्या हातांतील शस्त्र मोठ्या सफाईनं एका झटक्यावरोवर हिसकावून घेतलें. त्यावरोवर त्याचा हात कापला जाऊन तोही जखमी झाला. मग तर मि. डेव्हीसच्या हातांत दुसरें शस्त्र आल्यामुळें त्याला दुप्पट हिंमत आली. त्याच्या हातांत शस्त्र गेलेले पाहून जिन्यावरची मंडळीही पुढें वर जाण्याचा प्रयत्न न करितां खालीं उतरून गेली आणि तिनें मग खालीं असलेल्या निर्जीव व सजीव वस्तूंवर आपला राग काढण्याला आणि त्यांचा नाश करून टाकण्याला प्रारंभ केला. बंगल्यांतील जे कांहीं मौल्यवान सामान त्यांच्या हातीं लागलें तें सर्व त्यांनीं मोडून तोडून टाकलें. मोठमोठे आरसे होते ते फोडून टाकडे. त्यांनीं तेथील एकही वस्तु धड अशी ठेविली नाहीं. मि. डेव्हीस साहेबाचे तीन नोकर सामानाची मोडतोड न करण्याकरितां त्यांना सांगण्यास गेले, तों त्यांनीं त्यांनाही तेथेंच ठार करून टाकलें. नंतर त्या बंडखोरांची दृष्टी मि. डेव्हीसच्या घोड्यांच्या तबेल्याकडे वळली. तेथें वार न हेस्तीगनें मि. डेव्हीसला दिलेल्या घोड्यांच्या दोन तीन जोड्या होत्या. त्यापैकी चांगले जे घोडे होते, ते त्यांनीं आपणाकरितां घेऊन, जे ह्यातारे होते त्यांना सोडून न देतां तेथेंच गोळ्या घालून ठार करून टाकलें. कांहीं मंडळींचें हें इकडे राक्षसी कृत्य चाललें असतां, दुसरी मंडळी उगीच बसली नव्हती. त्यांनीं मि. डेव्हीस आणि त्याची बायको, मुलें घरच्या मजल्यावर जेथें आपला जीव बचावण्याकरितां धवा धरून राहिली होती, तेथें खालून त्यांच्यावर गोळ्यांचा वर्षाव केला. मध्यभागीं खालीं बसून राहिल्यामुळें त्यापैकीं कोणी जखमी झालें नाहीं. पण त्यापैकीं एका दाईनें डोकें जरा वर केल्यावरोवर तिला एक गोळी लागून ती तेथेंच पडली.

वेढा चालूं असतांना चहुंकडे सर्व शहरभर एकच दंगल उडून गेला होता. अशा बंडाच्या व धामधुमीच्यावेळीं जी अव्यवस्था, दंगल, धामधूम, तोडफोड



लूट वगैरे कृत्ये होतात, त्यांना सीमाच नसते. वजीरअल्लीच्या लोकांनी अशी वंडाळी सुरू केल्याबरोबर काशी येथील पुष्कळ युरोपियन मंडळी लागलेच. बितावरच्या छावणीकडे पळून गेली. त्यांची एक मोठी टोळी जीव वचावण्याकरिता बाहेरच्या धान्याच्या मोठमोठ्या वाढलेल्या शेतांत लपून बसली. ही सर्व मंडळी जर त्या बंडखोर लोकांच्या दृष्टीस पडती, तर शेतांतील धान्याबरोबर किंवा कणसांबरोबर त्यांच्याही शिरकमळांची कापणी होण्याला वेळ लागला नसता. त्यांचे नशीव त्यांना त्यावेळी अनुकूल होते म्हणून ते सर्व वांचले. काशी येथून युरोपियन मंडळींनी वजीरअल्लीच्या व त्याच्या लोकांच्या भयाने आधीच पळ काढला होता. त्यापैकी मि. क्लॉव्ह साहेबाने बितावर येथे सर्वांच्या पुढे पळत जाऊन आधी मे. जनरल इस्काइन साहेबाला वंडाची बातमी दिली. त्याबरोबर मि. इस्काइन साहेब आपल्या सर्व फौजेसह त्याचक्षणी काशीला येण्याला मोठ्या त्वरेने निघाला. त्याला बितावर येथून मि. डेव्हीसच्या बंगल्यापर्यंत येण्याला सुमारे एक तास लागला. सुमारे एक तास झाल्यावर जेव्हा मि. डेव्हीसच्या बंगल्यांतील खाजच्या मजल्यावरच्या बंडखोर लोकांचा गोंगाट व नासधूस जराशी कमी झाली, तेव्हा वरती धवून राहिलेल्या मंडळीला आपणाला मदत आली असावी, असे वाटले. इतक्यांत मि. डेव्हीसचा एक म्हातारा नोकर हातांत चहाचे चुकून धड राहिलेले भांडे घेऊन जेव्हा ती खूण म्हणून त्याने वरच्या मंडळीला दाखविली तेव्हा शत्रू परतले असे समजून वरच्या मंडळीच्या थोड्या जवांत जीव आला. नंतर पंधरा हत्यारबंद पोलीस लोक मि. डेव्हीसच्या मदतीला आले. मग त्यांच्या मदतीने आपण शत्रूंनी आणखी काहीं वेळ तरी टिकाव धरू अशी त्याला हिंमत आली. अकरा वाजण्याच्या सुमारास इंग्लिश व्यापारी मंडळीच्या घोडेस्वारांची शिरोभूषणे जेव्हा थोड्या अंतरावरून चमकू लागली, तेव्हा आतां मात्र आपणाला सैन्याची कुमक आली व आपले प्राण खास वांचले, असे मि. डेव्हीसला व त्याच्या कुटुंबांतील मंडळींना वाटले. इतक्यांत घोडेस्वारांचा रिसाला येऊन पोहचला आणि तो डेव्हीस साहेबाच्या बंगल्यासमोर शहरांतून येणाऱ्या शेंकडें लोकाशी सामना देण्याकरितां मोठ्या



धैर्यानें सज्ज होऊन उभा राहिला. शहरांतून शेंकडों बंडखोर या फौजेवर चालून येऊं लागले. येतांना जेव्हां त्यांनीं बंदुकीचे वार काढले, तेव्हांच त्यांचा हेतु काय होता हें या फौजेला कळून चुकलें. जर घोडेस्वार आंबराईत व वांगेत अडचणीच्या जागेंत सांपडले असते, तर त्यांना मोठें कठिण गेलें असतें. लागलेंच त्यांना दुसरीकडून पायदळ पलटणीची मदत येऊन पोंहचल्यामुळें आणि तिनें बराच नेट धरल्यामुळें घोडेस्वारांवरचें एक मोठें संकट टळलें. पण या कृत्यांत पायदळ पलटणींतील बरेचसे लोक शहरांतील आडगल्लींतून निघतांना, छपरावरून व गच्चीवरून बंडखोरांनीं सोडलेल्या गोळ्यांना बळी पडले. अशा स्थितींत सरतेशेवटीं ती पायदळ पलटण मि. डेव्हास साहेबाच्या बंगल्याजवळ येऊन पोंहचली. त्या दोनी पलटणीवर जवळच्या आंबराईच्या दाट झाडींतून वजीरअलीनें एकसारखा गोळीबार चालविला होता. त्या टोळीचें आधिपत्य खुद्द वजीरअलीकडे होतें. वजीरअलीच्या या छोट्या फौजेवर इंग्लिश व्यापागी फौजेनें एक दोन तोफेचे गोळे टाकल्यावर त्यांना त्या आंबराईतून निघून जाणें भाग पडलें. वजीरअली त्या झाडींतून आपल्या लोकांसह जों निवाडा, तों मधुदास वांगेत आला. तेथें लागलेंच त्यांच्या पाठोपाठ इंग्लिश व्यापारी मंडळीची फौज येऊन धडकली. वजीरअली मधुदास वांगेत येऊन वरच्या मजल्यावर चढून उभा राहिला. त्याच ठिकाणीं इंग्लिश फौजेनें एक तोफेचा गोळा नेमका टाकल्याबरोबर 'आपला आतां या फौजेपुढें निभाव लागलें कठिण, आपला दिवस फिरला,' असें वजीरअलीला वाटून तो खालीं उतरला. नंतर वारसअली आणि कांहीं थोडेसे लोक बरोबर घेऊन व घोड्यावर स्वार होऊन मागल्या दारानें वजीरअली डोंगरांत पळून गेला. कांहीं वेळ गेल्यानंतर व्यापारी मंडळीच्या मधुदास बंगल्याला वेढा दिलेल्या फौजेनें तोफेच्या गोळ्यानें त्याचा दरवाजा उडवून दिला आणि वजीरअलीला हस्तगत करण्याकरितां ती फौज आंत शिरली. पण तेथें वजीरकोठें होता ! तो त्या सर्वांची दृष्टी चुकवून त्याच्या आधींच तेथून आपल्या कांहीं जिवलग मित्रांसह नाहीसा झाला होता. त्यामुळें त्या विजयी फौजेच्या हातीं त्यावेळीं वजीरअली न लागतां, तो रिकामा मधुदास बंगला मात्र लागला.



तेव्हां त्या फौजेची निराशा काय विचारावयाची आहे ! विजयानंदानें त्या सर्वांच्या चेहऱ्यांवर जी टवटवी यावयाची, तिच्याऐवजी निराशेची व औदासिन्याची किंचित छट्टा मात्र आली. इतक्यांत सूर्य अस्तास जाऊन खरोखरीच जिकडे तिकडे काळाकुट्ट अंधार पडला. सूर्यास्त होण्यापूर्वी या फौजेनें इकडे जय मिळवून वजीरअल्लीचा नुसता रिकामा कां होईना पण तो मधुदास बंगला त्यावेळीं हस्तगत करून घेतल्यामुळें मोठेंच काम झालें. रात्रीपर्यंत जर हें काम झालें नसतें, तर त्या रात्रीं सर्व काशी शहरांत बंडाळी माजून बंडखोर लोकांनी अगदीं कहर करून सोडला असता. त्यांनीं तेथील एकदेखील युरोपियन त्या रागाच्या त्वेषांत जिवंत ठेवला नसता. सर्वांची एकसारखी कत्तल करून गंगेचें शुद्ध आणि शुभ्र उदक ह्मणून तांबडें लाल करून टाकलें असतें. तसाच त्यांचा पूर्वीपासून कट झालेला होता. ही जी त्यावेळीं काशी येथील सर्व युरोपियन लोकांची कत्तल झाली नाही, याचें श्रेय मि. डेव्हीस यांनें तास दीड तास मोठ्या शौर्यानें जो बंडखोराशीं सामना केला आणि त्या सर्वांचें लक्ष आपल्याकडे आणि आपल्या कुटुंबाच्याकडे गुंतवून टाकलें होतें, त्याकडे आहे. मि. डेव्हीस साहेबाच्या बंगल्यांतील काम जर मि. चेरी साहेबाच्या बंगल्यांतील कामासारखें ताबडतोब झालें असतें, तर बंडवाल्यांना आपला मोर्चा दुसऱ्या युरोपियन लोकांवर फिरविण्यास वेळ सांपडला असता. पण ते मि. डेव्हीस याच्याशीं गुंतल्यामुळें बाकीच्या युरोपियन मंडळींना पलायन करून प्राण वांचविण्यालां तेवढीच संधी सांपडली. तसें करण्याखेरीज त्यांना दुसरा मार्गच राहिला नव्हता. नाहीतर त्या सर्वांची वजीरअल्लीच्या व त्याच्या लोकांच्या, थोडीशी वृताहुति मिळाल्याबरोबर एकदम भडकून उठलेल्या अग्निप्रमाणें द्वेषाग्नीला पूर्णाहुति मिळाली असती. मधुदास बंगला हातीं आल्यावर मग ती फौज शहराकडे वळली. त्या रणयज्ञाचा मुख्य अध्वर्यु जो वजीरअल्ली तो पळाल्याचें आणि व्यापारी मंडळीची फौज विजयी झाल्याचें शहरांतील त्याच्या अनुयायांना कळल्याबरोबर त्या मंडळींचा द्वेषाग्नि मग जेथल्या तेथेंच थंड होऊन शहरां ही लवकरच जिकडे तिकडे सामसूम झाली.



वजीरअल्ली मधुदास बंगल्यांतून आपल्या कांहीं अनुयायांसह जो निघाला तो मध्ये कोठें न थांबतां, एकदम नेपाळ तेराईच्या डोंगरांत गेला. तेथें त्यानें थोडक्याच दिवसांत जवळ जवळ चार हजार लोक जमविले. ही बातमी व्यापारी मंडळीलाही लागलेंच कळली. त्यांनीं मग आपली दुसरी महत्वाची कामें कांहीं दिवस बाजूला ठेवून वजीरअल्लीला पकडून आणण्याकरित आणि त्याच्या बंडाचा बीमोड करण्याकरितां तिकडे आधीं आपली फौज रवाना केली. ज्या वजीरअल्लीनें एवढा मोठा प्रचंड व्यूह रचला होता, तो कांहीं अगदींच भित्रा नव्हता. कदाचित भित्रा असला तरी त्याचें डोकें वे. डानें, द्वेषानें व अन्यायाच्या संतापानें भरून गेजें असल्यानें, त्यांनीं त्याच्या त्या भित्रेपणाला तेथून केव्हांच हुसकावून लाविलें होतें. व्यापारी मंडळीची फौज पाठलाग करित येऊन धडकल्याबरोबर त्यानें आपल्या लहानशा फौजेसह त्या फौजेशीं दोन हात करण्याची तयारी करून त्याप्रमाणें कांहीं दिवस पर्यंत त्या रानांत त्या फौजेला घोळविलें. शेवटीं नशिबानें त्याला तेथेंही अपयश दिलें. त्यामुळें त्याच्या सर्व फौजेचा पराभव होऊन त्याला मग तेथून एकट्याच आपला प्राण वांचविण्याकरितां दुसरीकडे निरुपायानें पलायन करावें लागलें. याहीवेळेस वजीरअल्ली त्यांच्या हातीं लागला नाहीं व त्याची बाजारबुणगी फौजही जाग्यावर राहिली नाहीं असें पाहून, व्यापारी मंडळीची फौज गेली होती तशीच परत स्वस्थ झाली. आतां वजीरअल्ली देहासकट हातीं लागत नाहीं तर नाहीं, पण त्याचें नुसतें निर्जीव डोकें तरी हातीं लागावें, ह्मणून व्यापारी मंडळींनीं त्याची वीस हजार रुपये किंमत ठरवून तें मिळविण्याबद्दल मग चहूंकडे जाहिरनामे लावून जारीनें खटपट सुरू केली.

वजीरअल्ली समरांगण सोडून जो निघाला तो राजपुतान्यांत जयपुरास येऊन तेथील महाराजांच्या पाठीमागे त्यांचा आश्रय करून राहिला. त्याच्या शिराबद्दल व्यापारी मंडळीचें लागलेलें बक्षीस जयपूरच्या महाराजाला माहित होतें. व्यापारी मंडळीच्या अधिकाऱ्यांनीं त्यांना ही बातमी कळतांच लागलीच जयपूरच्या महाराजाकडे त्याबद्दल मागणी केली. राजपुतान्यांत व इतर ठिकाणीं त्या वेळपर्यंत त्यांचे कसेही शस्त्र असले व ते कोणाकडूनही आले असले



तरी, ते दोनी हातांनी झेलून व वजनदार ह्मणून हातांतच न ठेवतां, वाटेल तें ओझें सहन करण्याची शक्ति परमेश्वरानें ज्या शिराच्या ठिकाणीं ठेवली आहे, तेथें नेऊन ठेवण्याची वेळ राजपुतान्यांत आली नसल्यानें व तेथील महाराजाला त्या वक्षिसाच्या रक्कमेनें त्याच्या खजिन्यांत भर टाकण्याची आवश्यकता त्यावेळीं नसल्यानें, त्यांच्या त्या वजनदार मागणीचें महत्त्व तेथें तितकें वाटलें नाहीं. मागणी आल्यावर ती त्यानें आली तशीच हलक्या हातांनें, पण मान तुकावून व तिला थोडासा मान दिल्यासारखें करून कांहीं दिवस दरबार शिरस्त्याप्रमाणें जरा बाजूला ठेवली. एकदां ज्याला पाठीशीं घातलें त्याच्याबद्दल आपल्याला जिवितप्रिय असलेलें प्रत्यक्ष पोटचें पोर घावें व आपऱे प्राणही घावे, पण त्याला देऊं नये अशी धीर वीर क्षत्रिय पुरुषाची मुख्य तत्वे आहेत. त्या तत्वांचा राजपुतान्यांतून व त्यावेळच्या जयपूरच्या महाराजाच्या मनांतून लोप झाला नसल्यामुळे जयपूरच्या महाराजानें इंग्लिश व्यापारी मंडळीची वजीरअल्लीचा स्वाधीन करण्याबद्दलची मागणी आल्याबरोबर त्या भीताला अभय दिलेल्या बिचाऱ्या वजीरअल्लीला त्यानें ताबडतोब त्यांच्या स्वाधीन केलें नाहीं. त्यानें कांहीं दिवस त्याला आपल्याजवळ ठेवून शिष्टाचाराप्रमाणें त्याचा योग्य तो प्राहुणचारही केला, पुनः व्यापारी मंडळीनीं त्याच्याबद्दल मागणी केली, तेव्हां जयपूरच्या महाराजानें 'आम्ही वजीरअल्लीचा शिरच्छेद करणार नाहीं व त्याच्या पायांत शृंखळाबंधन करणार नाहीं,' असें त्यांच्याकडून जेव्हां स्पष्टपणें कबूल करून घेतलें, तेव्हां व्यासांनीं जसें अर्जुनाकडून अश्वत्थाम्याचा धृष्टद्युम्नाचा व त्याच्या मुलांचा केलेल्या वधाबद्दल शिरच्छेद न करण्याचें वचन घेऊन मग त्याला श्रीकृष्णार्जुनाच्या स्वाधीन केलें, तसें मग जयपूरच्या महाराजानें वजीरअल्लीला त्यांच्या स्वाधीन केलें. त्यावेळीं जयपूरच्या महाराजाला वचन देऊन तें न मोडण्याइतकें त्याचें व त्याच्या वजनाचें व्यापारी मंडळीजवळ बजन होतें. त्यांनींही थोरपणाला व सत्याला स्मरून जयपूरच्या महाराजाला वजीरअल्लीच्या संबंधांत दिलें वचन मोडलें नाहीं. फक्त त्यांनीं त्याला आपल्या स्वाधीन करून घेतला त्याला कलकत्त्याला नेऊन ठेवण्याबद्दल व्यापारी मंडळीचा एक वर्षापर्यंत



ठराव होऊन चुकला होता. त्याप्रमाणे वजीरअल्लीला घेऊन कलकत्त्याला जाण्याकरितां जयपुराहून सर्व मंडळी निघाली. परभोर जे कलकत्त्याला जायचे ते मध्ये काशी येथे मुकाम करून मग पुढे जावे असे ठरून ती सर्व मंडळी वजीरअल्लीसह ता० १३ माहे जानेवारी सन १८०० च्या सुमारास काशीस येऊन पोहचली. ता० १४ माहे जानेवारी सन १७९९ च्या ज्या दिवशी वजीरअल्लीने पांच सहा युरोपियन लोकांच्या रक्ताने आपली तरवार व आपले पांढरे बंडाचे निशाण लाल करून उभारिले होते, त्याच ता० १४ माहे जानेवारी सन १८०० च्याच वार्षिक दिवशी ज्या काशी शहरांत वजीरअल्ली मोठ्या थाटाने व लवाजम्याने आपले दोन तीनशे हत्यारबंद स्वार व शिबंदी बरोबर घेऊन हिंडत असे, त्याच काशी शहरांत त्याच दिवशी ज्या ठिकाणी त्याने युरोपियन लोकांची कत्तल संतापाच्या वेडांत केली, त्याच ठिकाणी तशाच थाटाने व्यापारी मंडळीच्या फौजेसह, त्या फौजेवरील अधिकाऱ्यांनी त्याला फिरवून आणिले. त्याच्या इ. स. १७९९ च्या व इ. स. १८०० च्या या दोनी वेळच्या थाटमाटांत फारसे अंतर नव्हते. स. १७९९ साली अयोध्येचा पदच्युत केलेला नबाब हणून नुसता 'राजकैदी' अशी त्याची स्वारी निघत असे. स. १८०० साली तो खुनी व बंडखोर हणून स्वरा बंदीवान अशी त्याची स्वारी, अथवा 'वरात' किंवा धिंड हणून मिरवणूक निघाली. त्यावेळी तो नांवाचा तरी नबाब होता. आतां तो दुर्बल, हतभाग्य असा व्यापारी मंडळीच्या फौजेत एका साधारण कैद्याप्रमाणे कैदी होता. ता. १४ माहे जानेवारी सन १८०० या 'काशीच्या कत्तलीच्या' वार्षिक दिवशी वजीरअल्लीला फौजेच्या अधिकाऱ्यांनी मोठ्या बंदोबस्ताने गंगेचे, काशी शहराचे, त्याच्या मधुदास बंगल्याचे व स्नेहासोबत्याचे लांबून दर्शन करवून व त्याला त्याच्या वेडेपणाच्या कृत्याचे तीं तीं स्थाने दाखवून स्मरण देऊन लागलेच कलकत्त्यास नेऊन पोहचविले. तेथे गेल्यावर जेथे तोफेच्या गोळ्यांचाही फारसा इलाज चालणार नाही, अशा उत्तम बंदोबस्ताच्या फोर्ट वुड्लियम किल्लांत त्याची कायमची त्यांनी राहण्याची सोय केली. त्याचे किल्ल्यांतोळ राहण्याचे ठिकाण अशा बंदोबस्ताचे होते की, त्याला एक



प्रकारचा हिंस पशुचा लोखंडी पिंजराच ह्मणतां येईल. बाघ किंवा सिंह या-  
सारख्या क्रूर व हिंस पशूला ज्या लोखंडी पिंजऱ्यांत कोंडून ठेविलें असतां  
तेथून जसें त्याला स्वतः जिवंतपणीं किंवा दुसऱ्या कोणी काढल्याशिवाय  
बाहेर निवतां येत नाही, तसें तें वजीरअल्लीचें ठिकाण मोठें बंदोबस्ताचें होतें.  
तेथें गेल्यावर बलहीन सिंहाप्रमाणें, त्याच्यापुढें त्याचे मालक वेळेला जो बरा  
वाईट तुकडा टाकतील तो खाऊन तो आपल्या आयुष्याचे दिवस पंजरस्थ  
राहून घालवूं लागला. तेथें बरीचशीं वर्षे घालविल्यावर आतां या निजवि  
प्राण्याचें लोकांतराला जाण्यापूर्वी थोडेसें तरी स्थलांतर करावें, अशी व्यापारी  
मंडळीच्या अधिकाऱ्यांना मोठी दया येऊन त्यांनीं त्याचें प्रस्थान उत्तर दि-  
शेकडून दक्षिण दिशेकडे जाण्याच्या त्याच्या प्रवासाच्या अर्ध्या रस्त्यावर  
ह्मणजे कलकत्त्याहून मद्रास इलाख्यांतील 'वेलोर' येथें नेऊन ठेवलें. तेथें  
म्हैसूरच्या वाघाचीं, टिपू सुलतानाचीं कांहीं कर्ची बर्ची, त्याची जातभाई मं-  
डळी होती, त्यांच्या सहवासांत आणखी कांहीं वर्षे घालवून त्या अभागी  
वजीरअल्लीनें एकदाचें लोकांतराला प्रयाण केलें.

वजीरअल्लीला कैद करून कलकत्त्याला नेल्यावर, त्याच्या त्या भयंकर  
कटांत जी जी मंडळी सामील होती, त्यांचा त्यांचा शोध करण्याचें काम मग  
जारीनें सुरू झालें. या विकट कटाचे धागे किती लांबपर्यंत पसरले होते,  
त्याच्या क्षेत्र मर्यादेंत कोणचे कोणचे प्रांत व तेथील कोण कोण बडी बडी  
मंडळी येत होती याचा त्याच्या प्रत्येक धाग्या धाग्याचा छेडा लावून बार-  
काईनें शोध करण्याचें मोठें अवघड व नाजूक काम शेवटी मि. डेव्हीस जो  
या कत्तलींतून मोठ्या शर्तीनें वांचला होता आणि ज्यानें एक तास दीड तास  
वजीरअल्लीच्या लोकांशीं झुंजण्यांत घालवून, त्यांना तेथें गुंतवून वाकीच्या  
काशी येथील दुसऱ्या युरोपियन लोकांची कत्तल वांचविली होती, त्याच्यावर  
येऊन पडलें. त्यानें जेव्हां या बंडाची सर्व बारीक रीतीनें चौकशी केली, तेव्हां  
त्याच्यासंबंधाचा पुष्कळ विलक्षण प्रकार बाहेर आला असें ह्मणतात. वजीर  
अल्लीच्या अनुयाय्यांपैकीं मुख्य जे भवानीशंकर आणि जगतसिंग अनुयायी होते  
ते लवकरच पकडले गेले. नंतर त्यांची निराळ्या न्यायासनासमोर चौक



होऊन, त्या मोठ्या कटांत सामील असल्याबद्दल जगतसिंगाला देहान्त शासनाची व भवानीशंकराला काळ्या पाण्याची अशा शिक्षा मिळाल्या. भवानीशंकरानें कलकत्याला जात असतांना, जातिवहिष्काराच्या भयानें रस्त्यांतच विष खाऊन आत्महत्या केली. तिसरा मुख्य पुढारी शिवनाथ हा आपल्या शहरांतील घरांत पांच लठ्ठ बाणकस बाळगणाऱ्या चाकरांसह बंदोबस्तांनें लपून बसला त्याच्या घराला जेव्हां फौजेनें गराडा दिला, तेव्हां त्या बाहेरच्या पुष्कळ लोकांशीं शिवनाथानें कित्येक तास मोठ्या शौर्यानें टिकाव धरला. शेवटीं निरुपाय झाल्यामुळे शिवनाथ व त्याचे पांच चाकर हळकेंच बाहेर पडले. त्यावेळेस त्यांची व बाहेरच्या लोकांची बरीच चकमक उडाली. त्या चकमकींतच सर्वांची कत्तल झाली हें खरें, पण त्या पांचजणांनींही आपल्या पराक्रमानें मरतां मरतां त्या लोकांपैकीं पंचवीसजणांना तेथेंच लोळवून त्यांच्या स्त्रिया विधवा करून टाकल्या. हे व याशिवाय दुसरे जे जे बंडांतील मुख्य मुख्य पुढारी फरारी झाले होते, त्यांना त्यांना त्यांच्या गुप्त विवरांतून शोधून काढण्याचें काम पुढचे सुप्रसिद्ध सर इ. मौंट स्टुअर्ट एलफिन्स्टन साहेब यांनीं केलें. अशा रीतीनें या त्रिमुकल्या बंडाचा व्यापारी मंडळीच्या धूर्त अधिकाऱ्यांनीं व फौजेनें थोडक्याच वेळांत बीमोड करून टाकला.

बंडखोरांना व त्यांच्या साथीदारांना त्यांच्या त्यांच्या कृत्यांबद्दल वर सांगितल्याप्रमाणें योग्य तीं बक्षिसें देण्याचें काम संपल्यानंतर मग ज्यानें खरी वहादुरी करून शेंकडों लोकांशीं एकट्यानें सामना देऊन व्यापारी मंडळीचें नांव राखले. व त्यांच्या जातभाईपैकीं कित्येकांचें जीव वांचविलें त्या मि. डेव्हीस साहेबाला वगैरे बक्षिस देण्याच्या कामाला आरंभ झाला. कलकत्याचें मुख्य अधिकारी जे वेगळीं साहेब ते त्यावेळीं लढाईवर होते. तेव्हां त्यांच्या पश्चात् तेथील अधिकारी मंडळीच्या सभेकडून एकमतानें मि. डेव्हीस साहेब यास त्यांच्या शौर्याबद्दल नुसतें कोरडें शाबासकीचें व आभारप्रदर्शित केलेलें एक पत्र आलें. तें पत्र पाहून मि. डेव्हीस आपल्या मनांत अगदीं गारीगार होऊन गेले. तसेंच वेगळीं साहेबांनींही स्वदस्तुरचें मि. डेव्हीसला त्याच्या स्तुतीनें ओतप्रोत भरलेलें एक पत्र पाठवून दिलें. मात्र